



Ġabra tal-ġurisprudenza

SENTENZA TAL-QORTI ĠENERALI (L-Ewwel Awla Estiża)

13 ta' Mejju 2020*

“Għajnuna mill-Istat – Settur tal-ajru – Għajnuna mogħtija mill-Italja favur l-ajruporti ta' Sardegna –
Deciżjoni li tiddikjara l-għajnuna parzjalment kompatibbli u parzjalment inkompatibbli mas-suq
intern – Imputabbiltà lill-Istat – Irkupra – Benefiċjarji – Vantaġġ favur il-kumpanniji tal-ajru
kontraenti – Principju tal-operatur privat f'ekonomija tas-suq – Selettività – Effett fuq il-kummerċ bejn
Stati Membri – Effett hażin fuq il-kompetizzjoni – Irkupra – Aspettattivi legittimi – Obbligu
ta' motivazzjoni”

Fil-Kawża T-607/17,

Volotea, SA, stabbilita f'Barcelona (Spanja), irrappreżentata minn M. Carpagnano u M. Nordmann,
avukati,

rikorrenti,

vs

Il-Kummissjoni Ewropea, irrappreżentata minn D. Recchia, D. Grespan u S. Noë, bħala aġenti,

konvenuta,

li għandha bħala suġġett talba bbażata fuq l-Artikolu 263 TFUE u intiża għall-annullament
tad-Deciżjoni tal-Kummissjoni (UE) 2017/1861 tad-29 ta' Lulju 2016 dwar l-Għajnuna
mill-Istat SA 33983 (2013/C) (ex 2012/NN) (ex 2011/N) – l-Italja – Kumpens lill-ajruporti ta' Sardinja
għall-obbligi ta' servizz pubbliku (SIEĠ) (ĠU 2017, L 268, p. 1),

IL-QORTI ĠENERALI (L-Ewwel Awla Estiża),

komposta minn S. Papasavvas, President, J. Svenningsen (Relatur), V. Valančius, Z. Csehi u P. Nihoul,
Imħallfin,

Reġistratur: P. Cullen, Amministratur,

wara li rat il-fażi bil-miktub tal-proċedura u wara s-seduta tat-2 ta' Ottubru 2019,

tagħti l-preżenti

* Lingwa tal-kawża: l-Ingliż.

Sentenza

I. Il-fatti li wasslu għall-kawza

A. Fuq il-miżuri kontenzzjużi

- 1 Il-gżira ta' Sardegna (l-Italja) għandha hames ajruporti, fosthom l-ajruporti ta' Alghero, ta' Cagliari-Elmas u ta' Olbia.
- 2 L-ajruport ta' Alghero huwa operat minn So.Ge.A.Al SpA (iktar 'il quddiem "SOGAAL") li l-kapital tagħha ġie kompletament sottoskritt minn organi pubblici lokali u li l-maġġoranza tiegħu hija miżmuma mir-Regione autonoma della Sardegna (ir-Reġjun Awtonomu ta' Sardegna, l-Italja, iktar 'il quddiem ir-"Reġjun Awtonomu"), inkluż indirettament permezz ta' Società Finanziaria Industriale Regione Sardegna (SFIRS). Min-naħa tiegħu, l-ajruport ta' Cagliari-Elmas huwa operat minn So.G.Aer SpA (iktar 'il quddiem "SOGAER"), kumpannija li l-maġġoranza tal-ishma tagħha hija miżmuma mill-Kamra tal-Kummerċ ta' Cagliari, filwaqt li l-ajruport ta' Olbia huwa operat minn GEASAR SpA (iktar 'il quddiem "GEASAR"), kumpannija rreġistrata f'Olbia li l-maġġoranza tal-ishma tagħha hija miżmuma minn impriza privata, Meridiana SpA.

1. Fuq id-dispożizzjonijiet adottati mir-Reġjun Awtonomu

a) Fuq l-Artikolu 3 tal-Liġi Nru 10/2010

- 3 Fit-13 ta' April 2010, ir-Reġjun Awtonomu adotta l-legge regionale n. 10 – Misure per lo sviluppo del trasporto aereo (il-Liġi Reġjonali Nru 10 – Miżuri għall-Iżvilupp tat-Trasport bl-Ajru) (*Bollettino ufficiale della Regione autonoma della Sardegna* Nru 12, tas-16 ta' April 2010) (iktar 'il quddiem il-"Liġi Nru 10/2010").
- 4 L-Artikolu 3 tal-Liġi Nru 10/2010, intitolat "Incentivi għall-aġġustamenti stagjonali tar-rotot tal-arju tal-gżira" (Incentivi alla destagionalizzazione dei collegamenti aerei isolani), jaqra kif ġej:

"1. Għandu jkun awtorizzat infiq ta' [EUR] 19 700 000 għas-sena 2010 u ta' [EUR] 24 500 000 għal kull waħda mis-snin 2011 sa 2013 għall-finanzjament tal-ajruporti tal-gżira għall-finijiet tat-tishih u tal-iżvilupp tat-trasport bl-ajru bħala servizz ta' importanza ekonomika ġenerali, inkluż permezz tal-aġġustamenti stagjonali tar-rotot tal-ajru, skont il-Komunikazzjoni tal-Kummissjoni 2005/C 312/01 dwar linji gwida Komunitarji dwar il-finanzjament tal-ajruporti u l-ġhajjnuna mill-Istat tal-bidu lill-kumpanniji tal-ajru li jtilqu minn ajruporti reġjonali.

2. Il-kriterji, in-natura u t-tul tal-offerta ta' trasport kif ukoll id-direttivi għat-tfassil tal-pjanijiet ta' attivitajiet min-naħa tal-kumpanniji ta' amministrazzjoni ta' ajruporti, li jiehdu inkunsiderazzjoni l-miżuri dwar il-kontinwità territorjali previsti fl-Artikolu 2, għandhom ikunu ddefiniti permezz ta' riżoluzzjoni tal-Eżekuttiv Reġjonali, li għandha tiġi adottata fuq proposta tal-Kunsillier Reġjonali għat-trasport, bi qbil mal-Kunsilliera għall-ippjanar, għall-baġit, għall-kreditu u għall-iżvilupp reġjonali, għat-turiżmu, għall-artiġjanat u għall-kummerċ, għall-agrikultura u għar-riforma tal-agrikultura u tat-trobbija tal-bhejjem, għall-patrimonju kulturali, għall-informazzjoni, għad-divertiment u għall-isport.

3. Ir-riżoluzzjoni prevista fil-paragrafu 2 u l-pjanijiet ta' attivitajiet, inklużi dawk diġà ddefiniti mill-kumpanniji ta' amministrazzjoni ta' ajruporti fid-data ta' dħul fis-seħħ ta' din il-liġi, flimkien mal-atti u mal-kuntratti korrispondenti, għandhom ikunu ffinanzjati jekk ikunu stabbiliti skont il-kriterji, in-natura, it-tul tal-offerta ta' trasport u d-direttivi previsti fil-paragrafu 2 u għandhom jiġu sottomessi minn qabel lill-kummissjoni kompetenti għal opinjoni vinkolanti."

b) Fuq l-atti ta' implimentazzjoni tal-Liġi Nru 10/2010

- 5 Konformement mal-Artikolu 3(2) tal-Liġi Nru 10/2010, l-Eżekuttiv tar-Reġjun Awtonomu adotta diversi atti ta' implimentazzjoni tal-miżuri previsti f'dan l-Artikolu 3 (iktar 'il quddiem l-"atti ta' implimentazzjoni"), b'mod partikolari d-deliberazione della Giunta regionale n. 29/36 (id-Deciżjoni tal-Kunsill Reġjonali Nru 29/36), tad-29 ta' Lulju 2010 (iktar 'il quddiem id-"Deciżjoni Reġjonali Nru 29/36"), id-deliberazione della Giunta regionale n. 43/37 (id-Deciżjoni tal-Kunsill Reġjonali Nru 43/37), tas-6 ta' Diċembru 2010 (iktar 'il quddiem id-"Deciżjoni Reġjonali Nru 43/37"), u d-deliberazione della Giunta regionale n. 52/117 (id-Deciżjoni tal-Kunsill Reġjonali Nru 52/117), tat-23 ta' Diċembru 2011 (iktar 'il quddiem id-"Deciżjoni Reġjonali Nru 52/117"), (iktar 'il quddiem, meħuda flimkien mal-Artikolu 3 tal-Liġi Nru 10/2010, il-"miżuri kontenzzjużi").
- 6 Dawn l-atti ta' implimentazzjoni jiddefinixxu tliet tipi ta' "attivitajiet" li għalihom l-operaturi tal-ajruporti setgħu jirċievu kumpens mingħand ir-Reġjun Awtonomu għas-snin 2010 sa 2013, jiġifieri:
 - iż-żieda fit-traffiku tal-ajru mill-kumpanniji tal-ajru (iktar 'il quddiem l-"attività 1");
 - il-promozzjoni tal-gżira ta' Sardegna bħala destinazzjoni turistika mill-kumpanniji tal-ajru (iktar 'il quddiem l-"attività 2");
 - attivitajiet oħra ta' promozzjoni f'dati mill-operaturi tal-ajruporti, f'isem ir-Reġjun Awtonomu, lil fornituri ta' servizzi terzi li ma humiex kumpanniji tal-ajru (iktar 'il quddiem l-"attività 3").
- 7 Id-Deciżjoni Reġjonali Nru 29/36, minn naħa, kienet tispeċifika li, fl-implimentazzjoni tal-Artikolu 3 tal-Liġi Nru 10/2010, l-għan li titnaqqas in-natura stagjonali tar-rotot tal-ajru kien jikkonsisti fiż-żieda fil-frekwenza tat-titjiriet fix-xhur ta' bejn l-istaġuni u fl-istaġun tax-xitwa kif ukoll fil-ftuħ ta' rotot tal-ajru godda. Min-naħa l-oħra, din id-deciżjoni kienet tindika li l-għan aħħari, li l-miżuri previsti fl-Artikolu 3 tal-Liġi Nru 10/2010 għall-promozzjoni ta' politika reġjonali ta' trasport bl-ajru kienu jfittxu li jilhqqu, kien it-tishih tal-koeżjoni ekonomika, soċjali u territorjali, kif ukoll l-iżvilupp tal-ekonomiji lokali, tat-turiżmu u tal-kultura tal-gżira ta' Sardegna.
- 8 F'dan ir-rigward, id-Deciżjoni Reġjonali Nru 29/36 kienet tiddefinixxi l-kriterji, in-natura u t-tul tas-servizzi ta' trasport li għalihom seta' jingħata kumpens matul il-perijodu 2010-2013 kif ukoll linji gwida għat-tfassil u għall-evalwazzjoni tal-"pjanijiet ta' attivitajiet" ifformulati mill-operaturi tal-ajruporti.
- 9 B'mod konkret, sabiex jirċievi finanzjament previst mil-Liġi Nru 10/2010, operatur tal-ajruport kellu jissottometti pjan ta' attivitajiet iddettaljat għall-approvazzjoni lir-Reġjun Awtonomu. Dan il-pjan kellu jidentifika liema attivitajiet, minn fost l-attivitajiet 1 sa 3, l-operatur tal-ajruport kellu l-intenzjoni li jimplimenta sabiex jilhaq l-għanijiet tal-Liġi Nru 10/2010. Dan il-pjan kellu eventwalment jitwettaq permezz ta' ftehimiet speċifiċi bejn l-operatur tal-ajruport u kumpanniji tal-ajru.
- 10 Meta operatur tal-ajruport kien jixtieq jirċievi finanzjament għall-attività 1, il-pjan ta' attivitajiet li kien jippreżenta lir-Reġjun Awtonomu kellu jidentifika "rotot ta' interess strateġiku" (nazzjonali u internazzjonali) u jiddefinixxi miri annwali fir-rigward ta' frekwenza tat-titjiriet, ta' rotot godda u ta' numru ta' passiġġieri.

- 11 Skont l-awtoritajiet Taljani, l-operat ta' dawn ir-rotot ta' interess strateġiku għaldaqstant kien jikkostitwixxi s-servizz ta' importanza ekonomika generali (iktar 'il quddiem is-“SIEG”) li l-kumpanniji tal-ajru kienu jipprovdu inkambju għal kumpens.
- 12 Pjan ta' attivitajiet li jimplementa l-attività 2 kellu jiddefinixxi attivitajiet speċifiċi ta' marketing u ta' reklamar li kienu jfittxu li jżidu n-numru ta' passiġġieri u li jippromwovu ż-żona moqdiya mill-ajruport.
- 13 Id-Deciżjoni Reġjonali Nru 29/36 kienet tipprovdi li l-pjanijiet ta' attivitajiet kellhom jiġu sostnuti minn previżjonijiet dwar il-prospetti ta' profittabbiltà tal-attivitajiet identifikati minnhom.
- 14 Mid-Deciżjoni Reġjonali Nru 29/36 jirriżulta li l-pjanijiet ta' attivitajiet kellhom josservaw ċerti prinċipji:
- ir-rotot ta' interess strateġiku ddeterminati mill-pjanijiet ma setgħux jikkoinċidu mar-rotot diġà operati fil-kuntest ta' sistema ta' obbligu ta' servizz pubbliku;
 - il-finanzjament mogħti għal kull rotta ssussidjata kellu jonqos maż-żmien;
 - il-ftehim finanzjarju konkluz mal-kumpanniji tal-ajru kellu jinkludi pjan ta' promozzjoni tat-territorju.
- 15 Fil-każ li r-Regjun Awtonomu kellu jikkonstata inkoerenzi bejn, minn naħa, il-pjanijiet ta' attivitajiet ippreżentati mill-operaturi tal-ajruporti u, min-naħa l-oħra, id-dispożizzjonijiet tal-Liġi Nru 10/2010 u l-atti ta' implimentazzjoni tagħha, dan seta' jeżiġi li dawn il-pjanijiet ta' attivitajiet jiġu emendati.
- 16 Wara li jkun approva d-diversi pjanijiet ta' attivitajiet li jkunu ġew sottomessi lilu mill-operaturi tal-ajruporti, ir-Regjun Awtonomu kien iqassam ir-riżorsi finanzjarji disponibbli għal kull waħda mis-snin 2010 sa 2013 bejn l-operaturi tal-ajruporti.
- 17 L-ammont ta' dan il-kumpens kien ikkalkolat abbażi tad-differenza bejn, minn naħa, l-ispejjeż stmati sostnuti mill-kumpanniji tal-ajru sabiex joperaw ir-rotot strateġiċi u jilhq u l-miri annwali fir-rigward ta' passiġġieri u, min-naħa l-oħra, id-dhul reali jew prezunt mill-bejgħ tal-biljetti lill-passiġġieri.
- 18 Meta t-total tal-kumpens mitlub mill-operaturi tal-ajruporti kien ikun oġġla mill-ammont previst mil-Liġi Nru 10/2010, id-Deciżjoni Reġjonali Nru 29/36 kienet tipprevedi kriterji ta' attribuzzjoni preferenzjali.
- 19 Fl-aħħar nett, l-atti ta' implimentazzjoni kienu jipprovdu li l-operaturi tal-ajruporti kellhom jissorveljaw il-prestazzjoni tal-kumpanniji tal-ajru. B'mod partikolari, dawn kienu jimponu li l-ftehimiet speċifiċi konkluzi bejn l-operaturi tal-ajruporti u l-kumpanniji tal-ajru jipprevedu l-impożizzjoni ta' sanzjonijiet fuq il-kumpanniji tal-ajru fil-każ ta' nuqqas ta' osservanza tal-miri ddefiniti minn qabel, b'mod partikolari fir-rigward ta' frekwenza tat-titjiriet u ta' numru ta' passiġġieri.

2. Fuq l-implimentazzjoni tal-miżuri kontenżjużi

- 20 Ir-rikorrenti, Volotea SA, hija kumpannija tal-ajru stabbilita fi Spanja, li topera netwerk ta' rotot ta' distanza qasira lejn u minn ajruporti tal-Unjoni Ewropea, inklużi dawk ta' Alghero, ta' Cagliari-Elmas u ta' Olbia.

a) Implimentazzjoni tal-Liġi Nru 10/2010 f'dak li jirrigwarda l-ajruport ta' Olbia

- 21 L-operatur tal-ajruport ta' Olbia ppubblika, fis-sit internet tiegħu, sejha għal manifestazzjoni ta' interess bil-għan li jiġu konklużi kuntratti ta' marketing u ta' reklamar.
- 22 Bi twegiba għal din is-sejha għal manifestazzjoni ta' interess, ir-rikorrenti pprezentat pjan tal-operat għall-iżvilupp ta' rotot tal-ajru minn u lejn Olbia kif ukoll programm ta' marketing u ta' reklamar. Il-kumpanija tal-ajru stiednet lil GEASAR tipparteċipa fl-investment meħtieġ sabiex jiġi stabbilit il-programm ta' marketing u ta' reklamar.
- 23 GEASAR eżaminat il-pjan tal-operat tar-rikorrenti u pproduċiet il-pjan tal-operat tagħha stess li minnu kien jirriżulta li parteċipazzjoni fl-investment kif propost mir-rikorrenti jkun profittabbli għall-operatur tal-ajruport.
- 24 GEASAR ipprezentat lir-Reġjun Awtonomu pjanijiet ta' attivitajiet għas-sena 2010 u għall-perijodu ta' tliet snin 2011-2013, flimkien mal-applikazzjonijiet għal finanzjament korrispondenti. Ir-Reġjun Awtonomu approva dawn il-pjanijiet ta' attivitajiet u ffixxa l-ammonti mogħtija lil GEASAR għall-2010 u għall-perijodu 2011/2013 permezz tad-Deċiżjonijiet Reġjonali Nru 43/37 u Nru 52/117.
- 25 Fl-4 ta' April 2012 u fl-31 ta' Marzu 2013, GEASAR u r-rikorrenti kkonkludew żewġ ftehimiet dwar l-operat mir-rikorrenti ta' rotot tal-ajru lejn Bordeaux (Franza), Genova (l-Italja), Nantes (Franza), Palermo (l-Italja) u Venezia (l-Italja), kif ukoll dwar servizzi ta' marketing u ta' reklamar li jirrigwardaw l-istabbiliment ta' rotot tal-ajru godda u ż-żieda fil-kapaċità f'termini ta' numru ta' postijiet tal-passiġġieri.

b) Implimentazzjoni tal-Liġi Nru 10/2010 f'dak li jirrigwarda l-ajruport ta' Cagliari-Elmas

- 26 SOGAER, l-operatur tal-ajruport ta' Cagliari-Elmas, ippubblikat, fis-sit internet tagħha, avviż li jistieden lill-kumpaniji tal-ajru jipprezentawha pjanijiet tal-operat għal rotot minn u lejn dan l-ajruport kif ukoll għall-konklużjoni ta' kuntratti ta' marketing intiżi sabiex jiġi promoss ir-reġjun ta' Sardegna.
- 27 Ir-rikorrenti pprezentat lil SOGAER pjan tal-operat għall-iżvilupp ta' rotot tal-ajru minn u lejn l-ajruport ta' Cagliari-Elmas u programm ta' marketing u ta' reklamar.
- 28 SOGAER ipprezentat lir-Reġjun Awtonomu pjanijiet ta' attivitajiet għas-sena 2010 u għall-perijodu ta' tliet snin 2011-2013, flimkien mal-applikazzjonijiet għal finanzjament korrispondenti. Dawn il-pjanijiet ġew approvati u l-ammonti attribwiti lil SOGAER għall-2010 u għall-perijodu 2011-2013 ġew iffissati permezz tad-Deċiżjonijiet Reġjonali Nru 43/37 u Nru 52/117, rispettivament.
- 29 Fis-26 ta' Frar 2012, ir-rikorrenti u SOGAER ikkonkludew ftehim dwar attivitajiet ta' marketing li jirrigwardaw l-istabbiliment ta' rotot tal-ajru godda u ż-żieda fil-kapaċità f'termini ta' numru ta' postijiet tal-passiġġieri.

c) Implimentazzjoni tal-Liġi Nru 10/2010 f'dak li jirrigwarda l-ajruport ta' Alghero

- 30 F'dak li jirrigwarda l-ajruport ta' Alghero, kuntratti konklużi bejn SOGEAAL u l-kumpanija Ryanair Ltd, diġà fl-2003 u estiżi minn dak iż-żmien 'il quddiem, kienu s-suġġett ta' lment imressaq minn kumpanija tal-ajru Taljana. Dan wassal għall-ftuħ, mill-Kummissjoni Ewropea, fit-12 ta' Settembru 2007, tal-proċedura ta' investigazzjoni formali prevista fl-Artikolu 108(2) TFUE f'dak li kien jirrigwarda għajnuna mill-Istat allegatament mogħtija lil u mill-Ajruport ta' Alghero favur Ryanair u trasportaturi bl-ajru oħrajn (ĠU 2008, C 12, p. 7). Fis-27 ta' Ġunju 2012, din il-proċedura giet estiża, sabiex jiġu inkluzi miżuri supplimentari meħuda mir-Repubblika Taljana li ma kinux is-suġġett tal-ilment inizjali (ĠU 2013, C 40, p. 15), li fosthom kien hemm "[i]l-miżuri kollha mogħtija

lil Ryanair u s-sussidjarja tiegħu AMS, kif ukoll lill-kumpaniji tal-ajru li għamlu użu mill-ajruport sa mis-sena 2000 [...] [li b']mod partikolari [...] jinkludu għotjiet ta' kontribuzzjonijiet finanzjarji mogħtija direttament minn SOGEAAL jew trażmessi minnha permezz ta' bosta ftehimiet dwar servizzi tal-ajruport u ftehimiet dwar servizzi ta' kummerċjalizzazzjoni li saru ma' Ryanair u ma' trasportaturi oħra tal-ajru sa mis-sena -2000".

- 31 L-imsemmija proċedura wasslet għall-adozzjoni mill-Kummissjoni tad-Deciżjoni (UE) 2015/1584 tal-1 ta' Ottubru 2014 dwar l-Għajnuna mill-Istat SA.23098 (C 37/07) (ex NN 36/07) implimentata mill-Italja favur is-Società di Gestione dell'Aeroporto di Alghero So.Ge.A.AL S.p.A. u diversi trasportaturi tal-ajru li joperaw fl-ajruport ta' Alghero (ĠU 2015, L 250, p. 38, iktar 'il quddiem id-"Deciżjoni 'Alghero"), li fiha l-Kummissjoni b'mod partikolari qieset, b'applikazzjoni tal-prinċipju tal-operatur privat f'ekonomija tas-suq, li l-miżuri implimentati mir-Reġjun Awtonomu, b'mod partikolari l-kuntratti konklużi minn SOGEAAL, ikkontrollata mill-imsemmi reġjun, ma' ċerti kumpaniji tal-ajru u li jirrigwardaw il-promozzjoni jew it-tnedija ta' rotot tal-ajru godda minn u lejn l-ajruport ta' Alghero kif ukoll attivitajiet ta' marketing u ta' reklamar ma kinux jikkostitwixxu għajnuna fis-sens tal-Artikolu 107(1) TFUE.

B. Fuq id-deciżjoni kkontestata

- 32 Fit-30 ta' Novembru 2011, ir-Repubblika Taljana, konformement mal-Artikolu 108(3) TFUE, innotifikat lill-Kummissjoni l-Liġi Nru 10/2010, liema miżura għet eżaminata skont il-Kapitolu III tar-Regolament tal-Kunsill (KE) Nru 659/1999 tat-22 ta' Marzu 1999 li jistabbilixxi regoli dettaljati għall-applikazzjoni ta' l-Artikolu [108 TFUE] (ĠU Edizzjoni Speċjali bil-Malti, Kapitolu 8, Vol. 1, p. 339).
- 33 Permezz ta' ittra tat-23 ta' Jannar 2013, il-Kummissjoni informat lir-Repubblika Taljana bid-deciżjoni tagħha li tiftaħ il-proċedura ta' investigazzjoni formali prevista fl-Artikolu 108(2) TFUE fir-rigward tal-iskema nnotifikata (iktar 'il quddiem l-"iskema ta' għajnuna kontenzjuża"). Permezz tal-pubblikazzjoni ta' din id-deciżjoni f'*Il-Ġurnal Uffiċjali tal-Unjoni Ewropea* fit-30 ta' Mejju 2013 (ĠU 2013, C 152, p. 30), il-Kummissjoni stiednet lill-partijiet interessati jipprezentaw l-osservazzjonijiet tagħhom fuq l-allegata skema ta' għajnuna.
- 34 L-awtoritajiet Taljani kif ukoll partijiet interessati, inklużi l-operaturi tal-ajruporti ta' Alghero, ta' Cagliari-Elmas u ta' Olbia, ipprezentaw osservazzjonijiet bil-miktub.
- 35 Permezz ta' ittri tal-24 ta' Frar 2014, il-Kummissjoni informat lill-partijiet interessati bl-adozzjoni, fl-20 ta' Frar 2014, ta' komunikazzjoni intitolata "Linji gwida dwar l-għajnuna mill-Istat għall-ajruporti u l-linji tal-ajru" (ĠU 2014, C 99, p. 3, iktar 'il quddiem il-"Linji gwida tal-2014"), u bil-fatt li dawn il-linji gwida kienu ser japplikaw f'dan il-każ mid-data tal-pubblikazzjoni tagħhom fil-*Ġurnal Uffiċjali*. Fil-15 ta' April 2014, komunikazzjoni li tistieden lill-Istati Membri u lill-partijiet interessati jipprezentaw l-osservazzjonijiet tagħhom fuq l-applikazzjoni għal dan il-każ tal-Linji gwida tal-2014, u dan f'terminu ta' xahar mid-data tal-pubblikazzjoni tal-imsemmija linji gwida tal-2014, għet ippubblikata fil-*Ġurnal Uffiċjali* (ĠU 2014, C 113, p. 30).
- 36 Fid-29 ta' Lulju 2016, il-Kummissjoni adottat id-Deciżjoni (UE) 2017/1861 dwar l-Għajnuna mill-Istat SA 33983 (2013/C) (ex 2012/NN) (ex 2011/N) – l-Italja – Kumpens lill-ajruporti ta' Sardinja għall-obbligi ta' servizz pubbliku (SIEĠ) (ĠU 2017, L 268, p. 1, iktar 'il quddiem id-"deciżjoni kkontestata"), li d-dispożittiv tagħha jaqra kif ġej:

"Artikolu 1

1. L-iskema li l-Italja stabbilixxiet bil-liġi [Nru 10/2010] ma tinvolvi għajnuna mill-Istat skont it-tifsira tal-Artikolu 107(1) [TFUE] favur SOGEAAL [...], SOGAER [...] u GEASAR [...]

2. L-iskema li stabbiliet l-Italja permezz tal-Liġi 10/2010 tikkostitwixxi għajnuna mill-Istat skont it-tifsira tal-Artikolu 107(1) tat-Trattat favur Ryanair/AMS, easyJet, Air Berlin, Meridiana, Alitalia, Air Italy, [ir-rikorrenti], Wizzair, Norwegian, JET2.COM, Niki, Tourparade, Germanwings, Air Baltic u Vueling, għaliex din hija marbuta mal-operazzjonijiet ta' dawn il-linji tal-ajru fl-ajruport Cagliari-Elmas u l-ajruport ta' Olbia.

3. L-għajnuna tal-Istat imsemmija fil-Paragrafu 2 iddaħħlet fis-seħh mill-Italja bil-ksur tal-Artikolu 108(3) [TFUE].

4. L-għajnuna mill-Istat imsemmija fl-Paragrafu 2 hija inkompatibbli mas-suq intern.

Artikolu 2

1. L-Italja għandha tirkupra minghand il-benefiċjarji l-għajnuna mill-Istat imsemmija fl-Artikolu 1(2).

2. Filwaqt li Ryanair u AMS jitqies li jikkostitwixxu unità ekonomika waħda għall-għan ta' din id-deċiżjoni, dawn għandhom ikunu responsabbli b'mod kongunt għall-ħlas lura tal-għajnuna mill-Istat li jkun irċieva xi wieħed minnhom.

3. Is-somom li jridu jiġu rkuprati għandu jkollhom l-imgħax mid-data li fiha jkunu tpoġġew għad-dispożizzjoni tal-benefiċjarji sal-irkupru effettiv tagħhom.

[...]

5. L-Italja għandha tikkancella l-ħlas kollu ta' għajnuna pendenti kif imsemmi fl-Artikolu 1(2) b'effett mid-data ta' adozzjoni ta' din id-Deciżjoni.

Artikolu 3

1. L-irkupru tal-għajnuna msemmija fl-Artikolu 1(2) għandu jkun immedjat u effettiv.

2. L-Italja għandha tiżgura li din id-Deciżjoni tkun implimentata fi żmien erba' xhur mid-data tan-notifika tagħha ta' din id-Deciżjoni.

Artikolu 4

1. Fi żmien xahrejn min-notifika ta' din id-Deciżjoni, l-Italja għandha tagħti l-informazzjoni li ġejja:

- il-lista tal-benefiċjarji li rċewew l-għajnuna abbażi tal-iskema msemmija fl-Artikolu 1(2) u l-ammont totali tal-għajnuna li kull wieħed minnhom irċieva abbażi ta' tal-iskema;
- L-ammont totali (l-imgħax prinċipali u fuq l-irkupru) li jrid jiġi rkuprat minghand kull benefiċjarju;
- Deskrizzjoni dettaljata tal-miżuri diġà ttieħdu u li huma ppjanati biex tikkonforma ma' din id-Deciżjoni;
- Dokumenti li juru li l-benefiċjarji ġew ordnati jroddu lura l-għajnuna.

2. L-Italja għandha żżomm lill-Kummissjoni infurmata bil-progress tal-miżuri nazzjonali li ttieħdu għall-implimentazzjoni ta' din id-Deciżjoni sakemm l-għajnuna msemmija fl-Artikolu 2 tkun irkuprata għal kollox. Hija għandha immedjatament tibgħat, fuq sempliċi talba tal-Kummissjoni, informazzjoni dwar il-miżuri li jkunu ttieħdu diġà u li huma previsti għall-konformità ma' din id-Deciżjoni. Hija għandha ttipprovdi wkoll informazzjoni dettaljata dwar l-ammonti ta' għajnuna u l-imgħaxijiet fuq l-irkupru li diġà ġew irkuprati minghand il-benefiċjarji.

Artikolu 5

Din id-Deciżjoni hija indirizzata lir-Repubblika Taljana.”

- 37 F’dak li jirrigwarda l-portata tad-deciżjoni kkontestata, il-Kummissjoni indikat, fil-premessi 344 sa 346 ta’ din id-deciżjoni, li din tal-aħħar ma kellhiex tkopri l-miżuri ta’ għajnuna li diġà kienu s-sugġett tal-investigazzjoni separata li għaliha jirreferi l-punt 30 iktar ’il fuq. Fil-fatt, għalkemm mhux il-hlasijiet kollha mwettqa minn SOGEAAL għall-attivitajiet 1 u 2 previsti abbażi tal-Liġi Nru 10/2010 mill-atti ta’ implimentazzjoni kienu twettqu skont il-kuntratti eżaminati fil-kuntest tal-investigazzjoni separata li tirrigwarda esklużivament l-ajruport ta’ Alghero, il-Kummissjoni qieset li l-maġġoranza kbira tagħhom kienet giet evalwata fil-kuntest ta’ dak il-każ l-ieħor. Barra minn hekk, il-Kummissjoni rrilevat li “mhux dejjem [kienet] xi haġa ovvja li fil-każijiet kollha ssir distinzjoni ċara minhabba li r-relazzjoni finanzjarja bejn SOGEAAL u linja tal-ajru partikolari fil-perjodu rilevanti [setgħet] tkun immexxija minn kuntratti varji li xi ftit minnhom biss [kienu] ġew ikkunsidrati [fl-imsemmi każ l-ieħor]”. Għaldaqstant, hija qieset li kellhom jiġu esklużi mill-portata tad-deciżjoni kkontestata l-ftehimiet kollha konklużi bejn il-kumpanniji tal-ajru u SOGEAAL fil-kuntest tal-iskema ta’ għajnuna kontenzjuża, jiġifieri, fi kliem ieħor, il-parti tal-miżuri kontenzjużi li tirrigwarda l-ajruport ta’ Alghero.
- 38 Fl-aħħar nett, il-Kummissjoni qieset, fid-deciżjoni kkontestata, li l-proċedura miftuħa f’dan il-każ ma kinitx tirrigwarda l-għajnuna potenzjali mogħtija mill-operaturi tal-ajruporti lil fornituri ta’ servizzi li ma humiex kumpanniji tal-ajru u li jaqgħu taħt l-attività 3. Għaldaqstant, hija qieset, fil-premessa 346 tad-deciżjoni kkontestata, li ma setgħetx tiehu pożizzjoni fuq dan il-punt.
- 39 Fl-4 ta’ Awwissu 2016, ir-Reġjun Awtonomu baġhat lir-rikorrenti estratti tad-deciżjoni kkontestata, li kienet giet innotifikata mill-Kummissjoni lir-Repubblika Taljana, sabiex ir-rikorrenti tikkomunika l-osservazzjonijiet tagħha fuq il-kunfidenzjalità ta’ ċerta data, haġa li hija għamlet fil-21 ta’ Awwissu 2016.
- 40 Fil-11 ta’ Ottubru 2016, ir-rikorrenti talbet lill-Kummissjoni li tingħata aċċess għall-fajl dwar id-deciżjoni kkontestata. Fis-27 ta’ Ottubru 2016, il-Kummissjoni ċaħdet din it-talba billi indikat lir-rikorrenti li, peress li din id-deciżjoni ma kinitx għadha giet ippubblikata fil-Ġurnal Uffiċjali, it-terminu tar-rikorrenti għall-preżentata ta’ rikors għall-annullament tal-imsemmija deciżjoni ma kienx għadu beda jiddekorri.
- 41 Fit-30 ta’ Ġunju 2017, ir-rikorrenti pprezentat rikors quddiem it-Tribunale amministrativo regionale per la Sardegna (il-Qorti Amministrattiva Reġjonali ta’ Sardegna, l-Italja) kontra d-deciżjoni tar-Reġjun Awtonomu, tal-5 ta’ Ġunju 2017, li ordnatilha tirrimborsa ammont ta’ EUR 262 297.54. It-talba għal miżuri provvizorji mressqa fil-kuntest ta’ dan ir-rikors giet miċħuda permezz ta’ deciżjoni tas-7 ta’ Awwissu 2017, li fiha l-imsemmija qorti rrilevat li, fil-5 ta’ Ġunju 2017, ir-Reġjun Awtonomu kien baġhat id-deciżjoni kkontestata lir-rikorrenti. Din tal-aħħar appellat minn din id-deciżjoni quddiem il-Consiglio di Stato (il-Kunsill tal-Istat, l-Italja).

II. Il-proċedura u t-talbiet tal-partijiet

- 42 Permezz ta’ att ipprezentat fir-Reġistru tal-Qorti Ġenerali fis-6 ta’ Settembru 2017, ir-rikorrenti pprezentat dan ir-rikors.
- 43 Fit-18 ta’ April 2018 u wara skambju doppju ta’ noti, ingħalqet il-fażi bil-miktub tal-proċedura.
- 44 Fit-18 ta’ Mejju 2018, il-Qorti Ġenerali, wara li semgħet lill-partijiet, iddecidiet li tissospendi l-proċedura sakemm tingħalaq il-fażi bil-miktub tal-proċedura fil-kawżi konnessi Ryanair u Airport Marketing Services vs Il-Kummissjoni (T-833/17) u easyJet Airline vs Il-Kummissjoni (T-8/18), liema għeluq seħħ f’dawn il-kawżi fil-21 ta’ Settembru u fit-23 ta’ Lulju 2018, rispettivament.

- 45 Fuq proposta tal-Imħallef Relatur, il-Qorti Ġenerali sussegwentement iddeċidiet li tiftaħ il-fażi orali tal-proċedura. Fid-dawl ta' dan, ir-rikorrenti u l-Kummissjoni ġew mistiedna jipproduċu dokumenti u jwieġbu bil-miktub għal mistoqsijiet magħmula mill-Qorti Ġenerali abbażi ta' miżuri ta' organizzazzjoni tal-proċedura kif ukoll jiehdu pożizzjoni fuq l-opportunità li din il-kawża tingħaqad mal-kawża easyJet Airline vs Il-Kummissjoni (T-8/18), tgħaqqid li l-Qorti Ġenerali fl-aħħar mill-aħħar iddeċidiet li ma twettaqx minħabba kwistjonijiet marbuta mal-kunfidenzjalità ta' ċerta informazzjoni. Ir-rikorrenti u l-Kummissjoni kkonformaw ruħhom ma' dawn il-miżuri fit-termini mogħtija.
- 46 Fid-19 ta' Ġunju 2019, il-Qorti Ġenerali, waqt il-laqgħa plenarja tagħha, iddeċidiet, fuq proposta tal-Ewwel Awla u tal-Viċi President, skont l-Artikolu 28 tar-Regoli tal-Proċedura tagħha, li tibgħat il-kawża quddiem l-Ewwel Awla kkostitwita minn kullegġ ġudikanti estiz għal hames Imħallfin.
- 47 Is-sottomissjonijiet orali tal-partijiet u t-tweġibiet tagħhom għall-mistoqsijiet magħmula mill-Qorti Ġenerali nstemgħu waqt is-seduta tat-2 ta' Ottubru 2019 li fi tmiemha ngħalqet il-fażi orali tal-proċedura.
- 48 Fis-7 ta' Novembru 2019, il-Qorti Ġenerali ddeċidiet li tiftaħ mill-ġdid il-fażi orali tal-proċedura. Fit-12 ta' Novembru 2019, hija talbet lill-Kummissjoni tipproduċi ċerti dokumenti, haġa li hija għamlet fit-terminu mogħti. Fl-20 ta' Diċembru 2019, ir-rikorrenti ppreżentat osservazzjonijiet f'dan ir-rigward. Fit-22 ta' Jannar 2020, il-Qorti Ġenerali għalhekk għalqet il-fażi orali tal-proċedura.
- 49 Ir-rikorrenti titlob li l-Qorti Ġenerali jogħġobha:
- tannulla parzjalment id-deċiżjoni kkontestata sa fejn:
 - tikkonstata, fl-Artikolu 1(2) tagħha, li l-iskema stabbilita mil-Liġi Nru 10/2010 tikkostitwixxi għajjnuna mill-Istat mogħtija lir-rikorrenti għall-attivitajiet tagħha fl-ajruporti ta' Cagliari-Elmas u ta' Olbia;
 - tikkonstata, fl-Artikolu 1(3) tagħha, li l-iskema stabbilita mil-Liġi Nru 10/2010 tikkostitwixxi għajjnuna mill-Istat favur ir-rikorrenti, li hija illegali fis-sens tal-Artikolu 108(3) TFUE;
 - tikkonstata, fl-Artikolu 1(4) tagħha, li l-imsemmija għajjnuna hija inkompatibbli mas-suq intern;
 - tordna lir-Repubblika Taljana tirkupra l-għajjnuna inkwistjoni mingħand ir-rikorrenti;
 - tikkundanna lill-Kummissjoni għall-ispejjeż.
- 50 Il-Kummissjoni titlob li l-Qorti Ġenerali jogħġobha:
- tiċhađ ir-rikors;
 - tikkundanna lir-rikorrenti għall-ispejjeż.

III. Id-dritt

- 51 Insostenn tar-rikors, ir-rikorrenti tqajjem hames motivi ta' annullament tad-deċiżjoni kkontestata, ibbażati rispettivament:
- l-ewwel nett, fuq żball fl-interpretazzjoni tal-kunċett ta' għajjnuna mill-Istat fis-sens tal-Artikolu 107(1) TFUE;
 - it-tieni nett, fuq żball dwar il-possibbiltà li tiġi ġġustifikata l-għajjnuna kontenżjuża;

- it-tielet nett, fuq żball ta' liġi fl-ordni ta' rkupru tal-ġajnuna kontenzjuża;
- ir-raba' nett, fuq ġestjoni hażina tal-investigazzjoni;
- il-ħames nett, fuq nuqqas ta' motivazzjoni u fuq motivi kontradittorji.

A. Fuq l-ewwel motiv, ibbażat fuq żball fl-interpretazzjoni tal-kunċett ta' ġajnuna mill-Istat fis-sens tal-Artikolu 107(1) TFUE

- 52 Permezz tal-ewwel motiv tagħha, li jinqasam f'erba' partijiet, ir-rikorrenti tikkontesta l-klassifikazzjoni tal-iskema ta' ġajnuna kontenzjuża, fid-dawl tal-Artikolu 107(1) TFUE, bħala "ġajnuna mill-Istat" mogħtija favur tagħha.
- 53 Il-Kummissjoni titlob li dan il-motiv jiġi miċħud bħala infondat.

1. Fuq l-ammissibbiltà ta' ċerti argumenti

- 54 Il-Kummissjoni tqis li l-argumenti esposti mir-rikorrenti fil-kuntest tal-ewwel motiv, li huma intiżi li jipprovaw li hija wettqet żball ta' liġi meta kkonstatat fid-deċiżjoni kkontestata li l-operaturi tal-ajruporti ma kinux benefiċjarji ta' ġajnuna mill-Istat, huma inammissibbli u, fi kwalunkwe każ, ineffettivi. Fil-fatt, ir-rikors huwa indirizzat kontra d-deċiżjoni kkontestata biss f'dak li jikkonċerna lir-rikorrenti. Barra minn hekk, il-konklużjoni li din tal-aħħar ibbenefikat minn ġajnuna mill-Istat ma kinitx ibbażata fuq il-fatt li l-operaturi tal-ajruporti tqiesu li ma kinux benefiċjarji tal-iskema ta' ġajnuna kontenzjuża. Għaldaqstant, ir-rikorrenti ma tistax tqiegħed fid-dubju l-konstatazzjonijiet li jinsabu fit-Taqsima 7.2.2 tad-deċiżjoni kkontestata.
- 55 Ir-rikorrenti tirribatti li hija volontarjament irrestringiet is-sugġett tar-rikors tagħha għall-annullament tad-deċiżjoni kkontestata biss f'dak li jikkonċerna lilha. Issa, f'din il-perspettiva, hija għandha dritt tipprova li l-operaturi tal-ajruporti kienu l-benefiċjarji tal-ġajnuna mir-Reġjun Awtonomu, għaliex id-deċiżjoni kkontestata hija bbażata preċiżament fuq il-fatt li l-fondi tar-Reġjun Awtonomu ġew ittrasferiti lill-kumpanniji tal-ajru permezz tal-operaturi tal-ajruporti. Għaldaqstant, il-kontestazzjoni ta' din id-deċiżjoni tippreżupponi neċessarjament il-prova li l-imsemmija operaturi ma aġixxewx bħala "pupazzi" tar-Reġjun Awtonomu, iżda għall-kuntrarju bbenefikaw minn ġajnuna li naqqset l-ispejjeż ta' marketing li normalment kien ikollhom isostnu.
- 56 F'dan ir-rigward, għandu jiġi rrilevat li r-rikorrenti hija identifikata, fl-Artikolu 1(2) tad-deċiżjoni kkontestata, bħala benefiċjarja tal-iskema ta' ġajnuna kontenzjuża. Għaldaqstant, hija kkonċernata direttament u individwalment kemm min dan l-Artikolu 1(2) kif ukoll mill-Artikolu 1(3) u (4) tal-imsemmija deċiżjoni. Barra minn hekk, skont l-Artikolu 2 ta' din id-deċiżjoni, hija obbligata tirrimborsa lill-awtoritajiet Taljani l-ammonti li hija rċeviet abbażi tal-iskema ta' ġajnuna kontenzjuża. Għalhekk hija wkoll ikkonċernata direttament u individwalment minn dan l-Artikolu 2.
- 57 F'dawn iċ-ċirkustanzi, sa fejn huwa intiż għall-annullament, f'dak li jikkonċerna lir-rikorrenti, tal-Artikolu 1(2) sa (4), kif ukoll tal-Artikolu 2 tad-deċiżjoni kkontestata, dan ir-rikors huwa ammissibbli fid-dawl tar-raba' paragrafu tal-Artikolu 263 TFUE.
- 58 Issa, fil-kuntest ta' dan ir-rikors, ir-rikorrenti tista' tqajjem, insostenn tat-talbiet tagħha għall-annullament tal-imsemmija żewġ dispożizzjonijiet, kull motiv ta' natura li jipprova li hija ma kinitx benefiċjarja tal-iskema ta' ġajnuna kontenzjuża, inklużi, f'dan il-kuntest, argumenti intiżi li jipprovaw li l-operaturi tal-ajruporti kienu l-benefiċjarji reali tal-imsemmija skema ta' ġajnuna kontenzjuża u mhux il-kumpanniji tal-ajru, bħar-rikorrenti.

59 F'dawn iċ-ċirkustanzi, għandhom jiġu miċhuda l-argumenti fuq l-inammissibbiltà mqajma mill-Kummissjoni, filwaqt li għandu jiġi madankollu speċifikat li, fil-*petitum*, ir-rikors ma huwiex intiż għall-annullament tal-Artikolu 1(1) tad-deċiżjoni kkontestata u li, fi kwalunkwe każ, peress li r-rikorrenti, fil-kwalità tagħha ta' kumpannija tal-ajru, ma hijiex f'kompetizzjoni mal-operaturi tal-ajruporti u, għaldaqstant, ma hijiex ikkonċernata direttament u individwalment minn dan l-Artikolu 1(1), hija ma jistax ikollha *locus standi* sabiex titlob l-annullament tiegħu.

2. Fuq l-ewwel parti tal-ewwel motiv, dwar id-determinazzjoni żbaljata tal-benefiċjarji tal-iskema ta' għajjnuna kontenzjuża, u fuq it-tieni parti tal-ewwel motiv, dwar l-assenza ta' vantaġġ għar-rikorrenti

60 Insostenn tal-ewwel parti tal-ewwel motiv, ir-rikorrenti ssostni li huma l-operaturi tal-ajruporti li huma esklużivament il-benefiċjarji tal-iskema ta' għajjnuna kontenzjuża filwaqt li, fil-kuntest tat-tieni parti ta' dan l-istess motiv, hija tfittex li ttipprova li hija ma bbenefikatx minn vantaġġ fis-sens tal-Artikolu 107(1) TFUE.

61 Il-Kummissjoni titlob li ż-żewġ partijiet tal-ewwel motiv jiġu miċhuda bħala infondati.

62 Sa fejn l-argumenti esposti fil-kuntest taż-żewġ partijiet tal-ewwel motiv jikkoinċidu parzjalment, dawn għandhom jiġu ttrattati flimkien.

63 F'dan ir-rigward, il-Qorti Ġenerali tikkonstata li, qabelxejn, billi tikkontesta li hija setgħet tkun benefiċjarja tal-iskema ta' għajjnuna kontenzjuża u billi tafferma li l-operaturi tal-ajruporti kienu l-uniċi benefiċjarji, ir-rikorrenti tikkontesta li, ladarba ngħataw lill-imsemmija operaturi tal-ajruporti, l-ammonti li kienu joriġinaw minn riżorsi tal-Istat, f'dan il-każ tar-Reġjun Awtonomu, setgħu jibqgħu jiġu kklassifikati bħala riżorsi tal-Istat meta dawn sussegwentement intużaw mill-imsemmija operaturi sabiex jirremunerawha. Barra minn hekk, hija tikkontesta li r-rwol tal-operaturi tal-ajruporti kien limitat għal dak ta' intermedjarji bejn ir-Reġjun Awtonomu u l-kumpanniji tal-ajru. B'dan il-mod, hija tikkontesta l-imputabbiltà lir-Reġjun Awtonomu tad-deċiżjonijiet kummerċjali tal-operaturi tal-ajruporti.

a) Fuq l-użu ta' "riżorsi ta' l-Istat" mill-operaturi tal-ajruporti

64 Skont l-Artikolu 107(1) TFUE, kull għajjnuna, ta' kwalunkwe forma, mogħtija minn Stat Membru jew permezz ta' riżorsi tal-Istat, li twassal għal distorsjoni jew theddida ta' distorsjoni tal-kompetizzjoni billi tiffavorixxi ċerti impriżi jew ċerti produttori għandha, sa fejn tolgot il-kummerċ bejn l-Istati Membri, tiġi ddikjarata inkompatibbli mas-suq intern. Għaldaqstant, il-klassifikazzjoni bħala "għajjnuna mill-Istat" fis-sens tal-Artikolu 107(1) TFUE tippreżupponi li jiġu ssodisfatti erba' kundizzjonijiet, jiġifieri l-eżistenza ta' intervent tal-Istat jew permezz ta' riżorsi tal-Istat, li dan l-intervent ikun kapaċi jaffettwa l-kummerċ bejn l-Istati Membri, li dan l-intervent jagħti vantaġġ selettiv lill-benefiċjarju tiegħu u li dan l-intervent iwassal għal distorsjoni jew theddida ta' distorsjoni tal-kompetizzjoni (ara s-sentenza tat-13 ta' Settembru 2017, ENEA, C-329/15, EU:C:2017:671, punt 17 u l-ġurisprudenza ċċitata).

65 F'dak li jirrigwarda l-ewwel kundizzjoni dwar l-eżistenza ta' intervent tal-Istat jew permezz ta' riżorsi tal-Istat, sabiex vantaġġi jkunu jistgħu jiġu kklassifikati bħala għajjnuna fis-sens tal-Artikolu 107(1) TFUE, dawn għandhom, minn naħa, jingħataw direttament jew indirettament permezz ta' riżorsi tal-Istat u, min-naħa l-oħra, ikunu imputabbli lill-Istat (ara s-sentenzi tas-16 ta' Mejju 2002, Franza vs Il-Kummissjoni, C-482/99, EU:C:2002:294, punt 24 u l-ġurisprudenza ċċitata, u tat-13 ta' Settembru 2017, ENEA, C-329/15, EU:C:2017:671, punt 20 u l-ġurisprudenza ċċitata), filwaqt li dawn iż-żewġ kundizzjonijiet sekondarji huma kumulattivi (ara, f'dan is-sens,

is-sentenzi tat-28 ta' Marzu 2019, Il-Ġermanja vs Il-Kummissjoni, C-405/16 P, EU:C:2019:268, punti 48 u 63 u l-ġurisprudenza ċċitata, u tal-5 ta' April 2006, Deutsche Bahn vs Il-Kummissjoni, T-351/02, EU:T:2006:104, punt 103 u l-ġurisprudenza ċċitata).

- 66 F'dan ir-rigward, intervent tal-Istat jew permezz ta' riżorsi tal-Istat ma għandux neċessarjament ikun miżura adottata mill-awtorità ċentrali tal-Istat ikkonċernat. Huwa jista' daqstant iehor jirriżulta minn awtorità infrastatali, bħar-Reġjun Awtonomu. Fil-fatt, miżura meħuda minn awtorità lokali u mhux mill-awtorità ċentrali tista' tikkostitwixxi għajnuna meta jkunu ssodisfatti l-kundizzjonijiet stabbiliti fl-Artikolu 107(1) TFUE (sentenzi tal-14 ta' Ottubru 1987, Il-Ġermanja vs Il-Kummissjoni, 248/84, EU:C:1987:437, punt 17, u tas-6 ta' Settembru 2006, Il-Portugall vs Il-Kummissjoni, C-88/03, EU:C:2006:511, punt 55). Fi kliem iehor, il-miżuri meħuda minn entitajiet infrastatali, decentralizzati, federali, reġjonali jew oħrajn, tal-Istati Membri, ikun xi jkun l-istatus ġuridiku u d-denominazzjoni tagħhom, jaqgħu, bħall-miżuri meħuda mill-awtorità federali jew ċentrali, fil-kamp ta' applikazzjoni tal-Artikolu 107(1) TFUE, jekk il-kundizzjonijiet ta' din id-dispożizzjoni jkunu ssodisfatti (sentenzi tas-6 ta' Marzu 2002, Diputación Foral de Álava *et* vs Il-Kummissjoni, T-92/00 u T-103/00, EU:T:2002:61, punt 57, u tat-12 ta' Mejju 2011, Région Nord-Pas-de-Calais u Communauté d'agglomération du Douaisis vs Il-Kummissjoni, T-267/08 u T-279/08, EU:T:2011:209, punt 108).
- 67 Barra minn hekk, għandu jitfakkar li, fil-qasam tal-għajnuna mill-Istat, l-iskop li interventi statali jfittxu li jilhqu ma huwiex biżżejjed sabiex dawn ma jiġux ikklassifikati bħala "għajnuna" fis-sens tal-Artikolu 107 TFUE. Fil-fatt, dan l-artikolu ma jagħmilx distinzjoni skont il-kawżi jew l-għanijiet tal-interventi statali, iżda jiddefinixxihom skont l-effetti tagħhom (ara s-sentenza tat-22 ta' Diċembru 2008, British Aggregates vs Il-Kummissjoni, C-487/06 P, EU:C:2008:757, punti 84 u 85 u l-ġurisprudenza ċċitata; sentenza tas-26 ta' Novembru 2015, Spanja vs Il-Kummissjoni, T-461/13, EU:T:2015:891, punt 39).
- 68 Għaldaqstant, vantaġġ mogħti direttament lil ċerti persuni fiżiċi jew ġuridiċi jista' jikkostitwixxi vantaġġ indirett u, għalhekk, għajnuna mill-Istat għal persuni ġuridiċi oħra li huma impriżi (ara s-sentenzi tad-19 ta' Settembru 2000, Il-Ġermanja vs Il-Kummissjoni, C-156/98, EU:C:2000:467, punti 22 sa 35; tat-13 ta' Ġunju 2002, Il-Pajjiżi l-Baxxi vs Il-Kummissjoni, C-382/99, EU:C:2002:363, punti 38 u 60 sa 66, u tal-15 ta' Ġunju 2010, Mediaset vs Il-Kummissjoni, T-177/07, EU:T:2010:233).
- 69 F'dan il-każ, fil-kuntest tal-iskema ta' għajnuna kontenzjuża, huwa paċifiku li r-Reġjun Awtonomu qiegħed għad-dispożizzjoni tal-operaturi tal-ajruporti, indikati mil-Liġi Nru 10/2010 u mill-miżuri ta' implimentazzjoni bħala "benefiċjarji", fondi fuq perijodu ta' diversi snin sabiex jieħdu azzjonijiet bil-għan li jippromwovu r-reġjun ta' Sardegna bħala destinazzjoni turistica, haġa li kienet tinvolvi kemm li jintlaħqu miri fir-rigward tas-servizz bl-ajru tal-gżira minn u lejn id-diversi ajruporti tagħha kif ukoll li jiġu pprovduti servizzi ta' marketing. Ir-rikorrenti ma tikkontestax li dawn il-fondi, li kienu joriġinaw mir-Reġjun Awtonomu u li thallsu l-ewwel lill-operaturi tal-ajruporti, huma riżorsi tal-Istat u li d-deċiżjoni li tali fondi jingħataw lill-operaturi tal-ajruporti kienet imputabbli lill-Istat Taljan. Madankollu tqum il-kwistjoni jekk, kif tikkontesta r-rikorrenti, l-ammonti li hija rċeviet mingħand l-imsemmija operaturi b'eżekuzzjoni tal-kuntratti li hija kienet ikkonkludiet magħhom kellhomx jew kienx għad għandhom in-natura ta' "riżorsi ta' l-Istat" u kinux imputabbli lill-Istat Taljan, fis-sens tal-Artikolu 107(1) TFUE.
- 70 F'dan ir-rigward, kemm mill-mekkanizmu stabbilit mir-Reġjun Awtonomu permezz tal-iskema ta' għajnuna kontenzjuża kif ukoll mill-implimentazzjoni tiegħu fil-prattika jirriżulta li l-fondi mħallsa mill-imsemmi reġjun lill-operaturi tal-ajruporti kienu daww li ntuzaw minn dawn tal-aħħar sabiex jirremuneraw lill-kumpanniji kontraenti, bħar-rikorrenti.
- 71 Fil-fatt, minn naħa, għandu jiġi rrilevat li l-iskema ta' għajnuna kontenzjuża kienet tipprevedi tip ta' mekkanizmu ta' clearance. B'mod iktar partikolari, id-Deciżjoni Reġjonali Nru 29/36 kienet tipprovdi li l-operaturi tal-ajruporti magħżula kellhom jirċievu hlas bil-quddiem ta' 20 % fuq il-fondi dovuti għas-sena ta' referenza, segwit minn hlas tat-tieni porzjon ta' 60 %, fuq medda ta' żmien u suġġett

għall-preżentazzjoni ta' rapporti kull tliet xhur, u, fl-aħħar nett, l-aħħar porzjon ta' 20 % mal-preżentazzjoni tad-dokumenti li jippermettu lir-Reġjun Awtonomu jivverifika li l-attività kienet twettqet korrettament, li l-miri kienu ntlahqu u li l-ispejjeż sostnuti kienu reali. Konsegwentement, dan il-mekkaniżmu ta' kontroll kien intiż li jimpedixxi lil kull operatur tal-ajruport milli jikseb ir-rimbors ta' ammonti li ma kinux daww sostnuti minnu sabiex jirremunera lill-kumpanniji kontraenti, bħar-rikorrenti, u li huma s-sugġett tal-obbligu ta' rkupru previst fl-Artikolu 2 tad-deċiżjoni kkontestata. L-eżistenza ta' dan il-mekkaniżmu tikkonferma wkoll li s-servizzi tal-imsemmija kumpanniji tal-ajru kienu ffinanzjati mill-imsemmi reġjun, peress li l-ammonti mħallsa bil-quddiem mill-operaturi tal-ajruporti bħala remunerazzjoni tal-kumpanniji tal-ajru kontraenti kienu jikkorrispondu għall-fondi li huma kienu jirċievu, fi tmiem il-proċess, mir-Reġjun Awtonomu.

- 72 Min-naħa l-oħra, kif jirriżulta mill-premessi 242 sa 246 u 313, 314 u 317 tad-deċiżjoni kkontestata, li jesponu l-osservazzjonijiet li kienu ppreżentaw fil-kuntest tal-proċedura amministrattiva quddiem il-Kummissjoni, l-operaturi tal-ajruporti ta' Olbia u ta' Cagliari-Elmas stess spjegaw li, effettivament, huma kienu hallsu bil-quddiem l-ammonti li jikkorrispondu għall-ħlas lill-kumpanniji tal-ajru kontraenti li kienu jipprovdu s-servizzi mixtieqa mir-Reġjun Awtonomu sabiex jiġi promoss it-turiżmu ta' Sardegna u li, sussegwentement, kienu ppreżentaw lir-Reġjun Awtonomu r-rapporti ta' kontabbiltà tagħhom li kienu jindikaw l-ispejjeż realment inkorsi sabiex jinkiseb ir-rimbors għal dan mingħand l-imsemmi reġjun. F'dan il-kuntest, l-operatur tal-ajruport ta' Cagliari-Elmas saħansitra afferma li r-Reġjun Awtonomu kien eżiġa mingħandu li jipprova li l-kumpanniji tal-ajru fornituri kienu rċevew it-totalità tal-kontribuzzjonijiet reġjonali u li għalhekk huwa kien biss intermedjarju li ttrasferixxa lilhom l-ammonti rċevuti mingħand ir-Reġjun Awtonomu. Barra minn hekk, kif jirriżulta mill-premessa 340 tad-deċiżjoni kkontestata, ir-Repubblika Taljana stess sostniet li, essenzjalment, l-operatur tal-ajruport ta' Olbia kien ittrasferixxa lill-kumpanniji tal-ajru t-totalità tal-ammont tal-kontribuzzjonijiet li dan l-operatur kien irċieva mingħand ir-Reġjun Awtonomu.
- 73 Għalhekk jidher ċar li l-fondi użati mill-operaturi tal-ajruporti sabiex jirremuneraw lir-rikorrenti fil-kuntest tal-kuntratti li dawn tal-aħħar kienu kkonkludew magħha originaw mill-baġit tar-Reġjun Awtonomu u għalhekk kienu jikkostitwixxu riżorsi tal-Istat fis-sens tal-Artikolu 107(1) TFUE. Issa, kuntrarjament għal dak li ssostni r-rikorrenti, din il-korrispondenza li tippermetti li jiġi stabbilit li l-ammonti li hija rċeviet kienu jikkostitwixxu riżorsi tal-Istat hija element rilevanti sabiex jiġi evalwat jekk hija bbenefikatx minn għajjnuna fis-sens tal-Artikolu 107(1) TFUE.
- 74 Barra minn hekk, f'dak li jirrigwarda l-fatt, irrilevat mir-rikorrenti, li, fl-2013, l-operaturi tal-ajruporti komplew jirremunerawha meta huma ma kinux għadhom qegħdin jirċievu fondi mir-Reġjun Awtonomu, għandu jiġi kkonstatat li, kif spjegat il-Kummissjoni, meta r-Reġjun Awtonomu waqqaf dawn il-ħlasijiet minhabba deċiżjoni tiegħu li jissospendi l-iskema ta' għajjnuna kontenzjuża, l-operaturi tal-ajruporti ma għamlu xejn hlief onoraw l-impenji kuntrattwali tagħhom meta l-kuntratti inkwistjoni ma kinux jipprevedu t-terminazzjoni ta' dawn il-kuntratti fil-każ ta' telf tal-finanzjament mir-Reġjun Awtonomu. Fi kwalunkwe każ, jekk, f'ċerti każijiet, huma kellhom isostnu l-ispejjeż marbuta mal-ħlas bil-quddiem bi flus kontanti, inkluż permezz ta' SFIRS, fuq l-ammonti sussegwentement irrimborsati mir-Reġjun Awtonomu, dan xejn ma jnaqqas mill-fatt li, skont id-dikjarazzjonijiet tagħhom stess u skont dak li kienet tipprevedi l-iskema ta' għajjnuna kontenzjuża, l-operaturi tal-ajruporti użaw it-totalità tal-fondi li kienu ngħataw lilhom mill-imsemmi reġjun sabiex jirremuneraw lill-kumpanniji tal-ajru kontraenti, bħar-rikorrenti, u li huma esklużivament is-sugġett tal-obbligu ta' rimbors previst fl-Artikolu 2 tad-deċiżjoni kkontestata.
- 75 Barra mid-dikjarazzjonijiet tal-Gvern Taljan u tal-operaturi tal-ajruporti stess fil-kuntest tal-proċedura amministrattiva li ppreċediet l-adozzjoni tad-deċiżjoni kkontestata u barra mit-tabelli li jinsabu fid-deċiżjoni kkontestata, il-korrispondenza bejn il-fondi pprovduti mir-Reġjun Awtonomu lill-operaturi tal-ajruporti u daww użati minn dawn tal-aħħar sabiex jirremuneraw lill-kumpanniji tal-ajru kontraenti hija kkorroborata, fil-każ partikolari tar-rikorrenti u kuntrarjament għal dak li hija ssostni, mill-kontenut stess tal-ftehimiet li hija ffirmat mal-operaturi tal-ajruporti ta' Cagliari-Elmas u ta' Olbia.

- 76 Fil-fatt, il-preambolu tal-kuntratt li hija kienet ikkonkludiet fis-26 ta' Frar 2012 ma' SOGAER kien jindika espressament li r-Regjun Awtonomu kien iddeċieda li jżid l-investimenti ta' marketing tiegħu fl-industrija tat-trasport u tat-turiżmu; li, għal dan il-għan, huwa kien ser jipprovdi ammont kull sena lil SOGAER li dan l-operatur tal-ajruport kellu jonfoq sabiex jilhaq dan il-għan, u li, fid-dawl tal-intenzjoni tar-Regjun Awtonomu, SOGAER kienet ippubblikat avviż fis-sit internet tagħha sabiex tinvesti f'attivitajiet ta' marketing maħsuba sabiex jippromwovu l-attrazzjonijiet turistiċi tan-nofsinar ta' Sardegna. F'dak li jirrigwarda l-kuntratt konkluz fil-31 ta' Marzu 2013 bejn ir-rikorrenti u GEASAR, dan il-kuntratt kien jindika li dan l-operatur tal-ajruport, bi qbil mar-Regjun Awtonomu, kien ser jippromwovi lil Olbia u lil Sardegna b'mod attiv bħala destinazzjoni għall-vaganzi, billi jimplimenta l-azzjonijiet xierqa kollha ta' marketing, ta' reklamar u ta' komunikazzjoni, u li, għal dan il-għan, ir-Regjun Awtonomu kien ser jipprovdi ammont kull sena lil GEASAR li dan l-operatur tal-ajruport kellu jonfoq sabiex jilhaq dawn l-għanijiet.
- 77 Għalhekk għandu jiġi miċhud l-argument tar-rikorrenti li, essenzjalment, hija ma ġietx irremunerata mill-operaturi tal-ajruporti permezz ta' fondi li joriġinaw mir-Regjun Awtonomu.
- 78 Ir-rikorrenti targumenta wkoll li l-allegata korrispondenza bejn iż-żewġ flussi finanzjarji ma hijiex prova suffiċjenti sabiex jiġi eskluż li l-ħlasijiet imwettqa lilha kienu saru bħala korrispettiv reali għal servizzi li hija pprovdiet lill-operaturi tal-ajruporti.
- 79 F'dan ir-rigward, għandu jittfakkar mill-ġdid li, fil-qasam tal-ġajnuna mill-Istat, l-iskop li interventi statali jfittxu li jilħqu ma huwiex biżżejjed sabiex dawn ma jiġux ikklassifikati bħala "ġajnuna" fis-sens tal-Artikolu 107 TFUE. Fil-fatt, dan l-artikolu ma jagħmilx distinzjoni skont il-kawżi jew l-għanijiet tal-interventi statali, iżda jiddefinixxihom skont l-effetti tagħhom (ara s-sentenza tat-22 ta' Diċembru 2008, *British Aggregates vs Il-Kummissjoni*, C-487/06 P, EU:C:2008:757, punti 84 u 85 u l-ġurisprudenza ċċitata; sentenza tas-26 ta' Novembru 2015, *Spanja vs Il-Kummissjoni*, T-461/13, EU:T:2015:891, punt 39).
- 80 Issa, peress li, meta teżamina mizura, il-Kummissjoni jista' jkollha teżamina jekk vantaġġ jistax jitqies li jkun ingħata indirettament lil operaturi li ma jkunux il-persuna riċeventi immedjata tat-trasferiment ta' riżorsi tal-Istat (ara, f'dan is-sens, is-sentenza tat-13 ta' Ġunju 2002, *Il-Pajjiżi l-Baxxi vs Il-Kummissjoni*, C-382/99, EU:C:2002:363, punti 61 u 62), għandu jitqies li, sa fejn jista' jiġi stabbilit, bħal f'dan il-każ, li vantaġġ li joriġina minn riżorsi tal-Istat ġie ttrasferit mill-persuna riċeventi immedjata lil benefiċjarju finali, huwa irrilevanti li dan it-trasferiment ikun twettaq mill-persuna riċeventi immedjata skont logika kummerċjali jew, għall-kuntrarju, li dan it-trasferiment ikun laħaq għan ta' interess ġenerali.
- 81 Dan huwa kkorroborat mill-ġurisprudenza li tistabbilixxi li vantaġġ mogħti direttament lil ċerti persuni fiżiċi jew ġuridiċi jista' jikkostitwixxi vantaġġ indirett u, għalhekk, ġajnuna mill-Istat għal persuni ġuridiċi ohra li huma imprivi (ara, f'dan is-sens, is-sentenzi tad-19 ta' Settembru 2000, *Il-Ġermanja vs Il-Kummissjoni*, C-156/98, EU:C:2000:467, punti 22 sa 35; tat-13 ta' Ġunju 2002, *Il-Pajjiżi l-Baxxi vs Il-Kummissjoni*, C-382/99, EU:C:2002:363, punti 38 u 60 sa 66; tal-4 ta' Marzu 2009, *Associazione italiana del risparmio gestito u Finco Asset Management vs Il-Kummissjoni*, T-445/05, EU:T:2009:50, punt 127, u tal-15 ta' Ġunju 2010, *Mediaset vs Il-Kummissjoni*, T-177/07, EU:T:2010:233). Fil-fatt, fil-kawżi li wasslu għal dawn is-sentenzi, it-trasferiment tal-vantaġġ minn persuni fiżiċi jew ġuridiċi, li kienu persuni riċeventi immedjati ta' riżorsi tal-Istat, kien jagħmel parti minn relazzjoni kummerċjali, haġa li tikkonferma li l-eżistenza ta' raġuni kummerċjali li fuqha jkun ibbażat it-trasferiment hija irrilevanti għall-evalwazzjoni, fid-dawl tal-Artikolu 107(1) TFUE, tal-passaġġ segwit mir-riżorsi ta' oriġini statali sakemm jaslu għand il-benefiċjarju finali.
- 82 F'dawn iċ-ċirkustanzi, il-Kummissjoni ma wettqitx zball ta' liġi meta kkonkludiet li l-ħlasijiet imwettqa mill-operaturi tal-ajruporti lill-kumpanniji tal-ajru fil-kuntest tal-attivitajiet 1 u 2 kienu jikkorrispondu għal riżorsi tal-Istat.

b) Fuq l-imputabbiltà, lir-Reġjun Awtonomu, tad-deċiżjonijiet u tal-ħlasijiet magħmula lir-rikorrenti mill-operaturi tal-ajruporti

- 83 F'dak li jirrigwarda l-imputabbiltà lir-Reġjun Awtonomu tad-deċiżjonijiet tal-operaturi tal-ajruporti li jikkonkludu l-kuntratti kontenzjużi mar-rikorrenti, din tal-aħħar tikkontesta li l-imsemmija operaturi kellhom biss rwol ta' intermedjarji. Fil-fatt, minkejja l-eżistenza ta' proċedura għall-approvazzjoni tal-pjanijiet ta' attivitajiet tagħhom mir-Reġjun Awtonomu, l-operaturi tal-ajruporti żammew setgħa diskrezzjonali wiesgħa fid-deċiżjonijiet tagħhom dwar il-mod kif jiġu allokat i l-fondi rċevuti mir-Reġjun Awtonomu.
- 84 F'dan ir-rigward, minkejja li tirrigwarda kawżi li fihom il-fondi inkwistjoni, kuntrarjament għall-każ inkwistjoni, ma kinux joriġinaw immedjatament mill-baġit tal-Istat jew ma kinux għaddew minnu, il-ġurisprudenza tikkonferma, fir-rigward tal-kundizzjoni tal-Artikolu 107(1) TFUE dwar l-eżistenza ta' vantaġġ mogħti direttament jew indirettament permezz ta' riżorsi tal-Istat, li l-kriterju deċiżiv huwa l-livell ta' kontroll eżerċitat mill-Istat fuq l-għoti tal-vantaġġ, b'mod partikolari fuq il-kanal għat-trażmissjoni ta' dan il-vantaġġ (sentenzi tas-16 ta' Mejju 2000, *Franza vs Ladbroke Racing* u *Il-Kummissjoni*, C-83/98 P, EU:C:2000:248, punt 50; tas-16 ta' Mejju 2002, *Franza vs Il-Kummissjoni*, C-482/99, EU:C:2002:294, punt 37, u tad-19 ta' Diċembru 2013, *Association Vent De Colère! et*, C-262/12, EU:C:2013:851, punt 33), u li dan japplika anki meta l-għoti tal-imsemmi vantaġġ ma jinvolvi trasferiment formali ta' riżorsi tal-Istat (ara s-sentenza tad-19 ta' Diċembru 2013, *Association Vent De Colère! et*, C-262/12, EU:C:2013:851, punt 19 u l-ġurisprudenza ċċitata).
- 85 Għalkemm il-livell ta' kontroll eżerċitat mill-Istat fuq l-għoti ta' vantaġġ jippermetti li jiġi evalwat jekk dan tal-aħħar jistax jitqies li jimmobilizza "riżorsi ta' l-Istat", sabiex tiġi vverifikata l-kundizzjoni sekondarja dwar l-imputabbiltà tal-miżura kkonċernata lill-Istat, prevista fl-Artikolu 107(1) TFUE, dan il-livell ta' kontroll għandu jittiehed ukoll inkunsiderazzjoni fl-eżami tal-kwistjoni jekk l-awtoritajiet pubbliċi għandhomx jitqiesu li kienu involuti fl-adozzjoni tal-imsemmija miżura (ara, f'dan is-sens, is-sentenzi tas-16 ta' Mejju 2002, *Franza vs Il-Kummissjoni*, C-482/99, EU:C:2002:294, punt 52, u tat-28 ta' Marzu 2019, *Il-Ġermanja vs Il-Kummissjoni*, C-405/16 P, EU:C:2019:268, punt 49 u l-ġurisprudenza ċċitata), involviment li jista' jiġi dedott minn serje ta' indizji li jirriżultaw miċ-ċirkustanzi tal-każ u mill-kuntest li fih ittiehdet din il-miżura u, b'mod partikolari, mill-portata tagħha, mill-kontenut tagħha jew mill-kundizzjonijiet li din tinvolvi (ara, f'dan is-sens, is-sentenzi tas-16 ta' Mejju 2002, *Franza vs Il-Kummissjoni*, C-482/99, EU:C:2002:294, punti 52 sa 56, u tas-17 ta' Settembru 2014, *Commerz Nederland*, C-242/13, EU:C:2014:2224, punti 31 sa 33).
- 86 F'dan il-każ, il-Kummissjoni qieset, fid-deċiżjoni kkontestata, li l-fondi mqiegħda għad-dispożizzjoni tal-operaturi tal-ajruporti mir-Reġjun Awtonomu kellhom jintużaw u effettivament intużaw skont l-istruzzjonijiet adottati mill-imsemmi reġjun, f'dan il-każ bħala remunerazzjoni għas-servizzi pprovduti mill-kumpanniji tal-ajru, jiġifieri l-ftuħ ta' rotot tal-ajru ġodda, iż-żieda fi frekwenzi, il-fatt li jintlaħqu miri f'termini ta' volum ta' passigġieri u l-estensjoni ta' perijodi ta' operat ta' rotot eżistenti, kif ukoll il-provvista ta' servizzi ta' marketing.
- 87 F'dak li jirrigwarda l-kontestazzjoni mir-rikorrenti tal-konstatazzjonijiet tal-Kummissjoni, li jinsabu fil-premessi 357 sa 359 tad-deċiżjoni kkontestata, li skonthom l-aġir tal-operaturi tal-ajruporti kien iddeterminat mir-Reġjun Awtonomu permezz tal-Liġi Nru 10/2010 u tal-pjanijiet ta' attivitajiet, li kellhom jiġu approvati mir-Reġjun Awtonomu qabel ma jidhlu fis-sehħ, għandu jiġi kkonstatat li huwa minnu li l-Liġi Nru 10/2010 tidentifika lill-operaturi tal-ajruporti bħala li huma formalment il-benefiċjarji tal-ħlasijiet previsti minn din il-liġi.
- 88 Madankollu, l-Artikolu 3(2) tal-Liġi Nru 10/2010 kien jipprovdi espressament li l-kriterji, in-natura u t-tul tal-offerta ta' trasport kif ukoll id-direttivi għat-tfassil tal-pjanijiet ta' attivitajiet mill-operaturi tal-ajruporti kellhom jiġu adottati permezz ta' riżoluzzjonijiet tal-Eżekuttiv Reġjonali, filwaqt li l-Artikolu 3(3) ta' din il-liġi kien jipprovdi, espressament ukoll, li l-pjanijiet ta' attivitajiet stabbiliti mill-operaturi tal-ajruporti kellhom ikollhom magħhom l-atti u l-kuntratti korrispondenti u li kienu

ser ikunu ffinanzjati biss jekk ikunu stabbiliti skont il-kriterji, in-natura, it-tul tal-offerta ta' trasport u d-direttivi adottati mill-Eżekuttiv Reġjonali u biss jekk ikunu ġew sottomessi minn qabel lill-kummissjoni kompetenti għal opinjoni vinkolanti.

- 89 F'dan ir-rigward, mill-mekkanizmu stabbilit mil-Liġi Nru 10/2010 jirriżulta li d-dispożizzjonijiet ta' din tal-aħħar għandhom neċessarjament jinqraw flimkien mat-testi li din il-liġi kienet tipprevedi li jiġu adottati mill-Eżekuttiv Reġjonali u li kienu jikkundizzjonaw il-ħlasijiet imwettqa mir-Reġjun Awtonomu lill-operaturi tal-ajruporti inkwistjoni f'dan il-każ. Issa, dawn it-testi, b'mod partikolari d-Deciżjoni Reġjonali Nru 29/36, kienu jipprovdu espressament li l-operaturi tal-ajruporti kellhom jissottomettu l-pjanijiet ta' attivitajiet tagħhom lir-Reġjun Awtonomu għall-approvazzjoni u li, sabiex ikunu jistgħu jkunu eligibbli għall-finanzjament previst mill-imsemmi reġjun, l-imsemmija pjanijiet kellhom jiffasslu skont il-kriterji, in-natura u t-tul tal-offerta ta' trasport kif ukoll skont id-direttivi adottati mill-Eżekuttiv Reġjonali.
- 90 Barra minn hekk, il-mekkanizmu ta' rimbors tal-ispejjeż imħallsa bil-quddiem mill-operaturi tal-ajruporti kien ta' natura li jippermetti lir-Reġjun Awtonomu jikkontrolla l-inizjattivi tal-operaturi tal-ajruporti, għaliex kienu biss daww stabbiliti skont id-direttivi tiegħu u sostnuti bil-produzzjoni tad-dokumenti kuntrattwali u ta' kontabbiltà rilevanti li setgħu jagħtu lok għall-finanzjament previst mill-iskema ta' għajjnuna kontenzjuża. Fil-fatt, il-pjanijiet ta' attivitajiet kienu sottomessi upstream tal-proċess għall-approvazzjoni mir-Reġjun Awtonomu u l-operaturi tal-ajruporti kellhom ukoll jipproduċu rapporti kull tliet xhur għall-finijiet tal-ħlas ta' 60 % tal-għajjnuna u setgħu biss jiksibu l-aħħar porzjon tal-ħlas, ta' 20 %, wara li jkunu pprovaw li kienu osservaw l-istruzzjonijiet tar-Reġjun Awtonomu.
- 91 Il-kontroll tar-Reġjun Awtonomu fuq il-kontenut u l-portata tal-inizjattivi tal-operaturi tal-ajruporti huwa kkorroborat minn dawn tal-aħħar stess. Fil-fatt, kif jirriżulta mill-premessa 237 tad-deċiżjoni kkontestata, GEASAR indikat li kienet innegożjat il-proposti għal attivitajiet ta' marketing, mal-kumpanniji tal-ajru li wiegħbu għas-sejha għal manifestazzjoni ta' interess li dan l-operatur tal-ajruport kien ippubblika fis-sit internet tiegħu, filwaqt li hadet inkunsiderazzjoni l-pjan ta' marketing għat-turiżmu mfassal mir-Reġjun Awtonomu fost l-istrumenti ta' ppjanar tagħha. Min-naħa tagħha, SOGAER sostniet, kif jirriżulta mill-premessa 313 tad-deċiżjoni kkontestata, li, fil-kuntest tal-iskema ta' għajjnuna kontenzjuża, l-imsemmi reġjun kien jipprovdi kumpens li kien semplicement mgħoddi mill-operatur tal-ajruport, u dan "bħala parti minn pjan deċiż, iffinanzjat u mmonitorjat mir-Reġjun [Awtonomu]".
- 92 Huwa minnu li l-Liġi Nru 10/2010 ma kinitx issemmi l-azzjonijiet speċifiċi li kellhom jiġu proposti mill-operaturi tal-ajruporti fil-pjanijiet ta' attivitajiet, u lanqas ma kienet tidentifika liema kumpanniji tal-ajru kellhom jiġu involuti. Barra minn hekk, l-inizjattiva li jiġu ppreżentati pjanijiet ta' attivitajiet lir-Reġjun Awtonomu bil-għan li jintalbu l-fondi previsti fil-kuntest tal-iskema ta' għajjnuna kontenzjuża kif ukoll, kif tenfasizza r-rikorrenti, l-għażla tal-kumpanniji tal-ajru kontraenti kienu jaqgħu formalment fuq l-operaturi tal-ajruporti, b'mod partikolari sa fejn il-Liġi Nru 10/2010 u l-miżuri ta' implimentazzjoni tagħha ma kinix isemmu b'isimhom kumpanniji tal-ajru li magħhom kellhom neċessarjament jidhlu f'relazzjoni kummerċjali. Madankollu, ladarba ttiehdet mill-operaturi tal-ajruporti d-deċiżjoni li jipparteċipaw fil-programm ta' finanzjament stabbilit mir-Reġjun Awtonomu permezz tal-iskema ta' għajjnuna kontenzjuża, il-marġni ta' diskrezzjoni tagħhom fid-definizzjoni tal-pjanijiet tal-operat tagħhom u fl-għażla tal-fornituri kontraenti tnaqqas b'mod sinjifikattiv mill-kriterji u mid-direttivi ddefiniti mir-Reġjun Awtonomu.
- 93 B'mod partikolari, ir-riferiment, fl-Artikolu 3(3) tal-Liġi Nru 10/2010, għall-kuntratti li għandhom jiġu prodotti mill-operaturi tal-ajruporti u r-riferiment, fid-Deciżjoni Reġjonali Nru 29/36, għall-każijiet li fihom il-pjanijiet ta' attivitajiet jitwettqu minn kumpanniji tal-ajru jikkonfermaw, kuntrarjament għal dak li ssostni r-rikorrenti, li r-Reġjun Awtonomu kien jincentiva lill-operaturi tal-ajruporti sabiex jużaw kumpanniji tal-ajru, peress li dawn huma l-uniċi entitajiet li jistgħu jimpenjaw ruħhom mal-kumpanniji tal-ajru dwar il-ftuħ jew iż-żamma ta' rotot tal-ajru, il-frekwenzi tagħhom u miri

fir-rigward ta' passiġġieri, u li l-imsemmi reġjun kien jiddeċiedi liema rotot tal-ajru jitqiesu li huma eliġibbli. Barra minn hekk, f'dak li jirrigwarda l-attivitajiet ta' marketing, ir-Reġjun Awtonomu għamel distinzjoni bejn dawk li jiġu offruti minn kumpanniji tal-ajru, haġa li tikkonferma l-użu neċessarju ta' tali kumpanniji mill-operaturi tal-ajruporti, u dawk li jiġu offruti minn fornituri differenti minn kumpanniji tal-ajru, liema kumpanniji, kif issostni l-Kummissjoni, ma humiex inkwistjoni f'dan il-każ u l-eżistenza tagħhom, fi kwalunkwe każ, ma hijiex ta' natura li tinfluwenza l-kwistjoni jekk il-fondi rċevuti mir-rikorrenti kinux joriġinaw mill-baġit tar-Reġjun Awtonomu u kinux imputabbli lilu.

- 94 Billi jikkontrolla strettament, upstream, il-pjanijiet ta' attivitajiet ipprezentati mill-operaturi tal-ajruporti, b'mod partikolari r-rotot tal-ajru kkonċernati u s-servizzi ta' marketing previsti, kif ukoll, downstream, l-ammonti inkorsi mill-operaturi tal-ajruporti għar-remunerazzjoni tal-imsemmija servizzi offruti mill-kumpanniji tal-ajru fil-kuntest tal-promozzjoni tal-gżira ta' Sardegna bħala destinazzjoni turistika, ir-Reġjun Awtonomu assuma kontroll suffiċjenti, fuq l-aġir kuntrattwali tal-operaturi tal-ajruporti li ddeċidew li jitolbu l-miżuri ta' finanzjament previsti fil-kuntest tal-iskema ta' għajjnuna kontenzjuża, sal-punt li għandu jitqies li l-imsemmi aġir kien imputabbli lilu.
- 95 Barra minn hekk, fid-Deċiżjonijiet tar-Reġjun Awtonomu Nru 300 u Nru 322, tas-16 ta' Ġunju 2014 u tat-13 ta' Ġunju 2013, rispettivament, li jiffissaw l-ammonti annwali definittivi, ir-Reġjun Awtonomu stess qies li "l-intervent previst fil-Liġi [Nru 10/2010] [twettaq] permezz tal-operaturi tal-ajruporti, li [kellhom] ir-rwol ta' intermedjarji u ta' prekursori operattivi tat-trasferiment ta' riżorsi lill-kumpanniji tal-ajru, skont ir-rotta ddeterminata mir-Reġjun stess, kif stabbilita mil-Liġi [Nru 10/2010] iċċitata iktar 'il fuq u l-miżuri ta' implimentazzjoni" (che l'intervento di cui alla LR. n. 10/2010 si realizza attraverso le società di gestione aeroportuale, che fungono da tramite operativi e da soggetti anticipatori del trasferimento di risorse a favore dei vettori, secondo il percorso dalla Regione stessa disegnato con la sopracitata legge regionale n. 10/2010 e con e delibere di attuazione della stessa) u li "il-kumpanniji tal-ajru għandhom jitqiesu li huma d-destinatarji reali u uniċi tal-flussi ta' riżorsi finanzjarji skont il-Liġi [Nru 10/2010]" (che i vettori debbano considerarsi i reali ed unici destinatari dei flussi delle risorse di cui alla predetta legge regionale).
- 96 Barra minn hekk, kif tenfasizza l-Kummissjoni, il-preambolu tal-kuntratt tas-26 ta' Frar 2012 konklud bejn ir-rikorrenti u l-operatur tal-ajruport ta' Cagliari-Elmas jipprova, b'mod ċar, il-portata tal-kontroll eżerċitat mir-Reġjun Awtonomu, peress li, fil-fatt, jispeċifika li kien "[k]onformement mad-direttivi ppubblikati mir-Reġjun [Awtonomu li] SOGAER [kienet] fasslet pjan ta' attivitajiet li jiddeskrivi l-istrategija u l-azzjonijiet li [kellhom jiġu] implimentati sabiex jintlaħaq l-għan ta' żvilupp tat-traffiku"; li "[i]l-finanzjament tal-pjan ta' attivitajiet [kien] suġġett għall-approvazzjoni tal-Kumitat tal-Kunsill Reġjonali skont l-Artikolu 3(3) tal-Liġi [Nru 10/2010]"; li "ir-Reġjun [Awtonomu] u SOGAER [kienu] jistennew zieda fir-reklamar ġenerali ta' Cagliari, [tal-]ajruport u [tan-]nofsinhar ta' Sardegna; u li b'[riżultat ta' dawn is-servizzi ta' marketing, kemm ir-Reġjun [Awtonomu] kif ukoll SOGAER kienu jistennew zieda fit-traffiku ta' passiġġieri u dhul ekonomiku pożittiv għall-ajruport ta' Cagliari u għaż-żona moqdiya minnu".
- 97 F'dak li jirrigwarda l-fatt li l-imsemmija operaturi kkontrollaw it-tweqqi tal-pjanijiet ta' attivitajiet, dan ma jimplikax li huma kellhom awtonomija fl-implimentazzjoni tal-iskema ta' għajjnuna kontenzjuża. Fil-fatt, l-introduzzjoni ta' klawżoli penali fil-kuntratti konkluzi mal-kumpanniji tal-ajru msieħba hija spjegata fuq kollox mir-rieda tal-operaturi tal-ajruporti li josservaw l-obbligi tagħhom, kif previsti fid-Deċiżjoni Reġjonali Nru 29/36, sabiex jiżguraw li jiksbu effettivament il-finanzjament mitlub minghand ir-Reġjun Awtonomu u li huma kienu hallsu bil-quddiem b'eżekuzzjoni tal-imsemmija kuntratti. Mill-perspettiva tal-interess tar-Reġjun Awtonomu u kif issostni l-Kummissjoni, l-obbligu impost fuq l-operaturi tal-ajruporti li jipprevedu mekkanizmu ta' sanzjonijiet kien intiz li jipproteġi l-investment pubbliku, billi jiggarrantixxi li l-fondi mogħtija jintużaw korrettament u jagħtu lok għas-servizzi mistennija bil-għan li jiġi promoss it-turiżmu f'Sardegna. Dan japplika wkoll għall-mekkanizmu ta' segwitu, f'dak li jirrigwarda l-produzzjoni mill-operaturi tal-ajruporti lir-Reġjun

Awtonomu kemm ta' rapporti kull tliet xhur kif ukoll tad-dokumenti kollha ta' kontabbiltà u kuntrattwali ta' sostenn bil-ghan li jinkisbu l-aħħar porzjonijiet ta' hlas tal-finanzjament offrut mill-imsemmi reġjun.

- 98 Fid-dawl ta' dawn l-elementi kollha, l-argument tar-rikorrenti dwar l-allegata awtonomija deċiżjonali tal-operaturi tal-ajruporti fid-definizzjoni tar-relazzjonijiet kuntrattwali tagħhom mal-kumpanniji tal-ajru kontraenti abbażi tal-iskema ta' għajnuna kontenzjuża għandu jiġi miċhud bħala infondat. Għaldaqstant, il-Kummissjoni ma wettqitx żball ta' liġi meta qieset, fil-premessi 355 sa 361 tad-deċiżjoni kkontestata, li l-operaturi tal-ajruporti setgħu jitqiesu li kienu intermedjarji bejn ir-Reġjun Awtonomu u l-kumpanniji tal-ajru, li ttrasferixxew it-totalità tal-fondi rċevuti mir-Reġjun Awtonomu u li b'dan il-mod aġixxew skont l-istruzzjonijiet irċevuti mill-imsemmi reġjun permezz tal-pjanijiet ta' attivitajiet approvati minn dan tal-aħħar.

c) Fuq l-identifikazzjoni żbaljata tal-benefiċjarji tal-iskema ta' għajnuna kontenzjuża u l-assenza ta' vantaġġ għall-kumpanniji tal-ajru

- 99 Ir-rikorrenti ssostni li l-operaturi tal-ajruporti kienu l-benefiċjarji tal-iskema ta' għajnuna kontenzjuża sa fejn din taffitilhom l-ispejjeż li normalment kien ikollhom isostnu sabiex jiksibu s-servizzi li huma s-sugġett tal-kuntratti kontenzjużi, kemm dawk relatati ma' miri ta' frekwenza tar-rotot tal-ajru u ta' volum ta' passiġġieri kif ukoll dawk li jirrigwardaw servizzi ta' marketing. Għaldaqstant, l-iskema ta' għajnuna kontenzjuża tikkostitwixxi mekkaniżmu ta' sussidju tal-operaturi tal-ajruporti bil-ghan li dawn jiksibu mingħand kumpanniji tal-ajru servizzi relatati mal-attivitajiet 1 u 2. Dan il-mekkanizmu jtaffi spejjeż li l-operaturi tal-ajruporti normalment kien ikollhom isostnu sabiex jiżviluppaw l-attivitajiet tagħhom stess. Għaldaqstant, l-imsemmija operaturi tal-ajruporti kisbu dhul ekonomiku permezz tal-konklużjoni ta' ftehimiet mar-rikorrenti, b'mod partikolari fir-rigward tal-estensjoni taż-żona moqdiya minnhom u taż-żieda fit-traffiku ta' passiġġieri.
- 100 Il-fatt li, bħala kumpannija tal-ajru, ir-rikorrenti, b'eżekuzzjoni tal-imsemmija kuntratti, ipprovdiet attivitajiet ta' marketing li jippromwovu r-rotot tal-ajru li hija kienet topera ma jeliminax l-interess ekonomiku tal-operaturi tal-ajruporti li jiksibu tali servizzi permezz ta' kuntratti. Fil-fatt, il-kuntratti konklużi bejn dawn tal-aħħar u r-rikorrenti żvelaw interess ekonomiku reali tagħhom li jiksibu s-servizzi kontenzjużi, interess li l-Kummissjoni rrikonoxxiet f'deċiżjonijiet preċedenti u li jwassal lil diversi ajruporti sabiex jużaw servizzi analogi mingħand kumpanniji tal-ajru. Fl-aħħar mill-aħħar, dawn il-ftehimiet huma komuni fil-qasam ajrunawtiku, kif jikkonferma l-fatt li, f'dan il-każ, l-operaturi tal-ajruporti inkwistjoni ffinanzjaw dawn il-kuntratti parzjalment mill-fondi tagħhom stess. Għaldaqstant, is-servizzi li hija pprovdiet b'eżekuzzjoni tal-imsemmija kuntratti kienu reali u, anki jekk l-attivitajiet previsti fihom kienu jikkorrispondu għall-interess ekonomiku tagħha stess, il-fatt li setgħet tislet vantaġġ ekonomiku mill-imsemmija ftehimiet kummerċjali ma jistax jipprova li r-rikorrenti rċeviet għajnuna mill-Istat illegali min-naha tar-Reġjun Awtonomu.
- 101 Fi kwalunkwe każ, skont ir-rikorrenti, il-Kummissjoni ma setgħetx teskludi li l-operaturi tal-ajruporti kienu benefiċjarji tal-iskema ta' għajnuna kontenzjuża, meta huma kienu d-destinatarji diretti tal-hlasijiet mir-Reġjun Awtonomu, inqas u inqas bl-argument illoġiku li l-imsemmija skema ma kinitx maħsuba sabiex tittrasferixxi l-effetti sekondarji tagħha lill-ajruporti.
- 102 F'dan ir-rigward, huwa minnu li l-operaturi tal-ajruporti kellhom interess li jipparteċipaw, bħala intermedjarji, fl-implimentazzjoni tal-iskema ta' għajnuna kontenzjuża, peress li t-twettiq mill-kumpanniji tal-ajru tal-obbligi tagħhom fir-rigward ta' frekwenza tar-rotot tal-ajru u ta' miri fir-rigward ta' volum ta' passiġġieri kif ukoll il-provvista tas-servizzi ta' marketing tagħhom kellhom l-effett li jżidu l-frekwentazzjoni tal-ajruporti kkonċernati u, neċessarjament, id-dhul mill-ajruporti u mhux mill-ajruporti tal-operaturi tagħhom.

- 103 Madankollu, kif enfasizzat il-Kummissjoni b'mod partikolari waqt is-seduta, ma huwiex probabbli li, fl-assenza tal-finanzjament mir-Regjun Awtonomu, l-operaturi tal-ajruport kien ikollhom fondi sufficjenti, f'dan il-każ għexieren ta' miljuni ta' euro, sabiex iwettqu akkwisti ta' tali portata, mingħand kumpanniji tal-ajru, ta' obbligi li jifflu rotot tal-ajru u li jilhq miri ta' traffiku ta' passiġġieri kif ukoll ta' servizzi ta' marketing u lanqas ma kienu neċessarjament jikkonkludu, fl-istrategġiji ta' espansjoni tagħhom, dawn it-tipi ta' kuntratti. Għall-kuntrarju, jidher li l-imsemmija operaturi impenjaw ruħhom kuntrattwalment mal-kumpanniji tal-ajru biss bil-garanzija tar-Regjun Awtonomu li jirċievu l-fondi korrispondenti mingħand dan tal-aħħar.
- 104 Dan huwa kkorroborat mill-fatt li, f'dan il-każ, l-operaturi tal-ajruport ta' Cagliari-Elmas u ta' Olbia ma kinux użaw is-servizzi ta' marketing tar-rikorrenti, u lanqas ma kkonkludew ftehimiet li jirrigwardaw frekwenzi tas-servizz bl-ajru jew miri fir-rigward ta' passiġġieri, qabel l-implimentazzjoni tal-iskema ta' għajjnuna kontenzjuża u li, wara s-sospensjoni tal-imsemmija skema, l-imsemmija operaturi, fl-assenza ta' finanzjament mir-Regjun Awtonomu, ma ddeċidewx mar-rikorrenti li jikkonkludu kuntratti godda li jirrigwardaw servizzi analogi. Fl-aħħar mill-aħħar, kif osservat il-Kummissjoni, ix-xiri tal-imsemmija servizzi kien relatat inqas ma' hteġa kummerċjali tal-operaturi tal-ajruport milli mad-deċiżjoni ta' dawn tal-aħħar li jipprovdu l-assistenza tagħhom fl-implimentazzjoni tal-iskema ta' għajjnuna kontenzjuża stabbilita mir-Regjun Awtonomu. Għaldaqstant, ir-rikorrenti ma tistax issostni li, permezz tal-iskema ta' għajjnuna kontenzjuża, ir-Regjun Awtonomu taffa spejjeż li l-operaturi tal-ajruport ta' Cagliari-Elmas u ta' Olbia normalment kien ikollhom isostnu.
- 105 Din il-konkluzjoni ma titqigħedx fid-dubju mill-allegazzjoni tar-rikorrenti li l-operaturi tal-ajruport rremuneraw lill-kumpanniji tal-ajru wkoll mill-fondi tagħhom stess. Fil-fatt, minn naħa, ir-rikorrenti tonqos milli tipprova x'ammonti ħallsu l-operaturi tal-ajruport mill-fondi tagħhom stess mingħajr ma kisbu jew talbu r-rimbors sussegwenti tagħhom mingħand ir-Regjun Awtonomu abbażi tal-iskema ta' għajjnuna kontenzjuża, minkejja li l-Kummissjoni ssostni, mingħajr ma r-rikorrenti tipproduċi l-prova kuntrarja, li l-operaturi tal-ajruport użaw fondi tagħhom stess biss fi proporzjonijiet żgħir ħafna u unikament bil-għan li jissodisfaw l-impenji kuntrattwali residwi tagħhom wara s-sospensjoni tal-iskema ta' għajjnuna kontenzjuża mir-Regjun Awtonomu. Min-naħa l-oħra, għandu jifhem li, fi kwalunkwe każ, dawn l-allegati investimenti tal-operaturi tal-ajruport stess ma jaqgħux taħt l-obbligu ta' rimbors previst fl-Artikolu 2 tad-deċiżjoni kkontestata u ma jirriflettux teħid ta' riskji kummerċjali sinjifikattiv b'rabta mal-użu tal-fondi li joriginaw mir-Regjun Awtonomu.
- 106 F'dak li jirrigwarda s-servizzi li kienu s-suġġett tal-kuntratti kontenzjużi, barra mill-fatt, li ser jiġi eżaminat fil-kuntest tal-evalwazzjoni tal-applikazzjoni tal-prinċipju tal-operatur privat f'ekonomija tas-suq, li l-kumpanniji tal-ajru kontraenti ma ntgħażlux wara proċedura ta' natura li tiggarantixxi li r-Regjun Awtonomu, permezz tal-operaturi tal-ajruport, irremunerahom bil-prezzijiet tas-suq, għandu jiġi kkonstatat li, wara li giet mistiedna mill-Qorti Ġenerali tipproduċi dokumenti probatorji f'dan ir-rigward, ir-rikorrenti pproduċiet materjal ta' reklamar u kuntrattwali li jikkonferma li, kif qieset il-Kummissjoni fil-premessa 368 tad-deċiżjoni kkontestata, il-promozzjoni ta' ċerti bliet u regjuni li sservi r-rikorrenti ġeneralment hija intrinsikament marbuta, fis-sit internet tagħha, mal-promozzjoni tat-titjiriet operati minnha stess. Għaldaqstant, kuntrarjament għal dak li hija ssostni, fl-assenza tal-kuntratti ta' marketing iffirmati ma' SOGAER u ma' GEASAR, ma huwiex eskluż li r-rikorrenti xorta waħda kienet torganizza l-promozzjoni tar-rotot tal-ajru tagħha minn u lejn Sardeġna bl-istess mod kif ma huwiex stabbilit li, b'eżekuzzjoni tal-imsemmija kuntratti, ir-rikorrenti żviluppatt attività promozzjonali sostanzjalment iktar sinjifikattiva minn dik normalment imwettqa bil-għan li tippromwovi direttament it-titjiriet tagħha stess.
- 107 Għalhekk il-Kummissjoni ma wettqitx żball ta' liġi meta rrilevat, fid-deċiżjoni kkontestata, li s-servizzi ta' marketing inxtraw mill-operaturi tal-ajruport inkwistjoni, f'dan il-każ bil-fondi mqiegħda għad-dispożizzjoni tagħhom mir-Regjun Awtonomu, sabiex jippromwovu l-operat tar-rotta jew tar-rotot tal-ajru operati mill-kumpanniji tal-ajru kontraenti u li għall-ftuħ jew għaż-żamma tagħhom huma ġew irremunerati fil-kuntest tal-attività 1.

- 108 Bl-istess mod, il-Kummissjoni setgħet ukoll tikkonkludi li l-kumpanniji tal-ajru ġew irremunerati mir-Reġjun Awtonomu sabiex jippromwovu s-servizzi tagħhom stess bħala kumpanniji tal-ajru (ara, f'dan is-sens, is-sentenzi tat-13 ta' Diċembru 2018, Ryanair u Airport Marketing Services vs Il-Kummissjoni, T-53/16, mhux ippubblikata, EU:T:2018:943, punt 271; tat-13 ta' Diċembru 2018, Ryanair u Airport Marketing Services vs Il-Kummissjoni, T-165/16, mhux ippubblikata, EU:T:2018:952, punt 167; tat-13 ta' Diċembru 2018, Ryanair u Airport Marketing Services vs Il-Kummissjoni, T-165/15, mhux ippubblikata, EU:T:2018:953, punt 230, u tat-13 ta' Diċembru 2018, Ryanair u Airport Marketing Services vs Il-Kummissjoni, T-111/15, mhux ippubblikata, EU:T:2018:954, punt 232), minkejja li dawn kienu spejjeż ta' marketing u ta' reklamar li l-kumpanniji tal-ajru inkwistjoni, inkluża r-rikorrenti, kellhom bħala prinċipju jsostnu.
- 109 Bl-istess mod, il-Kummissjoni setgħet tikkonkludi li l-operaturi tal-ajruporti ma kinux benefiċjarji tal-iskema ta' għajjuna kontenzjuża. Fil-fatt, it-tweġġiq mill-kumpanniji tal-ajru kontraenti tas-servizzi mixtieqa u ffinanzjati mir-Reġjun Awtonomu kellu l-effett li żied it-traffiku tal-ajru u l-volum ta' passiġġieri lejn u mill-ajruporti kkonċernati, haġa li kienet timplika żieda fir-riżorsi mill-ajruporti u mhux mill-ajruporti tal-operaturi tagħhom. Madankollu, kif issostni l-Kummissjoni, dan huwa effett sekondarju tal-iskema ta' għajjuna kontenzjuża li minnha bbenefika s-settur turistiku ta' Sardegna kollu kemm hu, inkluża, barra minn hekk, ir-rikorrenti, li, b'ċertu mod, kisbet ukoll tali vantaġġ sekondarju permezz ta' żieda fil-bejgħ tas-servizzi offruti abbord l-ajruplani tagħha. Madankollu, il-vantaġġ immedjat li huwa s-sugġett tal-iskema ta' għajjuna kontenzjuża u li ma nkisibx f'kundizzjonijiet normali tas-suq kien ikkostitwit mill-ħlasijiet imwettqa lill-kumpanniji tal-ajru.
- 110 Fid-dawl tal-kunsiderazzjonijiet preċedenti, l-argument tar-rikorrenti dwar l-allegat żball tal-Kummissjoni fid-determinazzjoni tal-benefiċjarji tal-iskema ta' għajjuna kontenzjuża u fil-konstatazzjoni ta' vantaġġ favur ir-rikorrenti għandu jiġi miċhud.

d) Fuq il-prinċipju tal-operatur privat f'ekonomija tas-suq

- 111 Ir-rikorrenti tikkritika lill-Kummissjoni li ma evalwatx korrettament l-iskema ta' għajjuna kontenzjuża, għaliex ma applikatx, kif messha għamlet, il-kriterju tal-investitur privat f'ekonomija tas-suq kemm fuq il-livell tar-Reġjun Awtonomu kif ukoll fuq il-livell tal-operaturi tal-ajruporti. Bl-istess mod, hija tikkritikaha għal nuqqas ta' motivazzjoni. F'dan ir-rigward, ir-rikorrenti tikkonstata li l-attivitajiet li hija pprovdiet ikkontribwixxew b'mod sinjifikattiv għall-iżvilupp tal-ajruporti ta' Cagliari-Elmas u ta' Olbia u li, fi kwalunkwe każ, peress li fl-2013 l-operaturi tal-ajruporti komplew jiffinanzjaw l-attivitajiet koperti mill-kuntratti inkwistjoni, dan jipprova li s-sena finanzjarja 2012 kienet daqstant iehor konformi mal-kriterju tal-investitur privat.
- 112 Fid-deċiżjoni kkontestata, il-Kummissjoni tqis li hija ħadet inkunsiderazzjoni l-prinċipju tal-operatur privat f'ekonomija tas-suq kemm fuq il-livell tar-Reġjun Awtonomu kif ukoll fuq il-livell tal-operaturi tal-ajruporti. Madankollu, l-applikazzjoni ta' dan il-prinċipju, li jirriżulta mill-Artikolu 345 TFUE, tippreżupponi neċessarjament li l-awtorità pubblika inkwistjoni timpenja ruħha fi tranżazzjoni ekonomika u li jkollha rabta mal-benefiċjarju, billi tkun proprjetarja jew azzjonista tiegħu jew billi żżomm ishma f'din l-entità.
- 113 Minn naħa, il-Kummissjoni tirrileva li, matul il-proċedura amministrattiva, ir-Repubblika Taljana ma kinitx issuggerixxiet l-applikazzjoni tal-prinċipju tal-operatur privat f'ekonomija tas-suq fuq il-livell tar-Reġjun Awtonomu u li fi kwalunkwe każ kien ċar li l-imsemmi reġjun kien qiegħed ifittex mhux li jagħmel profitt, iżda li jilhaq għanijiet ta' politika pubblika, b'mod partikolari t-tiżiħ tal-ekonomija b'mod ġenerali billi jiġu attirati iktar turisti. Issa, tali għan ma jittihidx inkunsiderazzjoni minn operatur privat li jwettaq investiment. Fi kwalunkwe każ, ir-Reġjun Awtonomu ma setax jitqies li kien operatur tal-ajruport li jfittex li jinvesti, speċjalment peress li kien jikkontrolla biss l-ajruport ta'

Alghero, li ma huwiex inkwistjoni f'dan il-każ. Għaldaqstant, l-adozzjoni tal-iskema ta' għajnuna kontenzjuża ma tistax titqies li tirriżulta minn deċiżjoni ta' investment tal-Istat fil-kwalità tiegħu ta' azzjonist.

114 Min-naħa l-oħra, il-Kummissjoni tqis li lanqas f'dak li jirrigwarda l-operaturi tal-ajruporti ma kienet iġġustifikata l-applikazzjoni tal-prinċipju tal-operatur privat f'ekonomija tas-suq, peress li, meta kkonkludew id-diversi ftehimiet tagħhom mal-kumpanniji tal-ajru, huma sempliċement kienu qegħdin jimplimentaw l-iskema ta' għajnuna kontenzjuża maħsuba mir-Regjun Awtonomu sabiex tiżdied il-frekwentazzjoni tal-gżira mit-turisti li jivvjaġġaw bl-ajru. Għaldaqstant, huma ma mmobilizzawx il-fondi tagħhom stess għall-ħlas tas-servizzi koperti mill-imsemmija ftehimiet, iżda użaw il-fondi pprovduti mir-Regjun Awtonomu, u b'dan il-mod ittrasferixxew riżorsi tal-Istat skont l-intenzjoni u d-direttivi tal-imsemmi Regjun Awtonomu. Għaldaqstant, dawn it-tranzazzjonijiet ma twettqux f'kundizzjonijiet normali tas-suq mingħajr l-intervent inkwistjoni tal-Istat, filwaqt li għandu jitqies, barra minn hekk, li l-operaturi tal-ajruporti inkwistjoni f'dan il-każ ma humiex miżmuma mill-awtorità pubblika.

1) Fuq l-applikazzjoni tal-prinċipju tal-operatur privat f'ekonomija tas-suq għar-relazzjonijiet kuntrattwali bejn l-operaturi tal-ajruporti u l-kumpanniji tal-ajru

115 Fid-deċiżjoni kkontestata, il-Kummissjoni għustifikat l-inapplikabbiltà tal-prinċipju tal-operatur privat f'ekonomija tas-suq fuq il-livell tat-tranzazzjonijiet imwettqa bejn l-operaturi tal-ajruporti u l-kumpanniji tal-ajru, għar-raġuni, essenzjalment, li l-miżuri eżaminati kienu jikkostitwixxu skema ta' għajnuna stabbilita minn awtorità pubblika għal raġunijiet ta' politika pubblika, li kienet tkopri diversi ajruporti, li minnhom wiehed biss kien miżmum mir-Regjun Awtonomu, u mhux ftehim individwali bejn ajruport u kumpannija tal-ajru. Barra minn hekk, għall-Kummissjoni, kien ċar li l-operaturi tal-ajruporti ma kinux aġixxew bħala operaturi f'ekonomija tas-suq meta kienu kkonkludew id-diversi kuntratti mal-kumpanniji tal-ajru. Fil-fatt, huma sempliċement implimentaw skema ta' għajnuna maħsuba mir-Regjun Awtonomu sabiex jiżdied it-trasport bl-ajru għall-benefiċċju generali tat-territorju tal-gżira ta' Sardeña.

116 F'dan ir-rigward, f'dak li jirrigwarda l-argument tar-rikorrenti dwar l-applikazzjoni tal-prinċipju tal-operatur privat f'ekonomija tas-suq fid-dawl tal-awtonomija tal-operaturi tal-ajruporti fl-użu tal-fondi pprovduti mir-Regjun Awtonomu u fid-definizzjoni tar-relazzjonijiet kuntrattwali tagħhom mal-kumpanniji tal-ajru, dan għandu jiġi miċhud għall-motivi diġà esposti fil-punti 102 sa 110 iktar 'il fuq.

117 Barra minn hekk, għandu jiġi kkonstatat li, kif tirrikonoxxi r-rikorrenti u kuntrarjament għal dak li kien il-każ fid-deċiżjonijiet preċedenti tal-Kummissjoni li hija ssemmi, iż-żewġ operaturi tal-ajruporti kkonċernati f'dan il-każ, jiġifieri dawk ta' Cagliari-Elmas u ta' Olbia, fi kwalunkwe każ ma humiex miżmuma mir-Regjun Awtonomu. Issa, kif issostni għustament il-Kummissjoni, sabiex tista' tiġi prevista l-applikazzjoni tal-prinċipju tal-operatur privat f'ekonomija tas-suq għal tranzazzjoni finanzjarja bejn żewġ impriżi bil-għan li jsir magħruf jekk, fid-dawl tal-Artikolu 107(1) TFUE, moqri flimkien mal-Artikolu 345 TFUE (ara, f'dan is-sens, is-sentenzi tal-21 ta' Marzu 1990, Il-Belġju vs Il-Kummissjoni, C-142/87, EU:C:1990:125, punt 29; tal-21 ta' Marzu 1991, L-Italja vs Il-Kummissjoni, C-303/88, EU:C:1991:136, punt 20, u tat-12 ta' Diċembru 1996, Air France vs Il-Kummissjoni, T-358/94, EU:T:1996:194, punt 70), din it-tranzazzjoni tissodisfa razzjonalità ekonomika li teskludi li din tista' tagħti lok għall-ġhoti ta' vantaġġ mill-ewwel impriża lit-tieni waħda, huwa neċessarju li l-ewwel impriża tkun miżmuma mill-Istat u li dan tal-aħħar jista' jitqies li qiegħed jaġixxi bħala investitur li jistenna dħul ekonomiku ftit jew wisq fit-tul mill-investment tiegħu.

118 F'dawn iċ-ċirkustanzi, indipendentement mill-istabbiliment ta' pjanijiet tal-operat mill-kumpanniji tal-ajru u/jew ta' analiżi *ex ante* tal-profittabbiltà tal-investimenti magħmula mill-operaturi tal-ajruporti, kif invokati mir-rikorrenti, jidher li, minn naħa, l-imsemmija operaturi ma kinux

miżmuma mir-Reġjun Awtonomu u li, min-naħa l-oħra u fi kwalunkwe każ, dawn tal-aħħar sempliċement użaw il-flus imqiegħda għad-dispożizzjoni tagħhom mir-Reġjun Awtonomu sabiex jakkwistaw servizzi skont l-istruzzjonijiet ta' dan tal-aħħar.

- 119 Minn dan jirriżulta li, kif qieset għustament il-Kummissjoni fid-deċiżjoni kkontestata, l-operaturi tal-ajruporti llimitaw ruhhom essenzjalment li jimplimentaw l-iskema ta' għajnuna kontenzjuża. Barra minn hekk, peress li l-imsemmija operaturi ma kinux miżmuma mill-Istat, it-tranzazzjonijiet imwettqa bejn il-kumpanniji tal-ajru u l-operaturi tal-ajruporti ma kinux intizi li jiġu eżaminati fid-dawl tal-prinċipju tal-operatur privat f'ekonomija tas-suq, minkejja li dawn it-tranzazzjonijiet twettqu permezz ta' riżorsi tal-Istat, f'dan il-każ tar-Reġjun Awtonomu.
- 120 Din il-konstatazzjoni ma titqigħedx fid-dubju mill-fatt, anki jekk jitqies li għie stabbilit, li l-operaturi tal-ajruporti rremuneraw lill-kumpanniji tal-ajru wkoll mill-fondi tagħhom stess. Fil-fatt, minn naħa, ir-rikorrenti tonqos milli tipprova x'ammonti hallsu l-operaturi tal-ajruporti mill-fondi tagħhom stess mingħajr ma kisbu jew talbu r-rimbors sussegwenti tagħhom mingħand ir-Reġjun Awtonomu abbażi tal-iskema ta' għajnuna kontenzjuża, minkejja li l-Kummissjoni ssostni, mingħajr ma r-rikorrenti tipproduċi l-prova kuntrarja, li l-operaturi tal-ajruporti użaw fondi tagħhom stess biss fi proporzjonijiet żgħar ħafna u unikament bil-għan li jissodisfaw l-impenji kuntrattwali residwi tagħhom wara s-sospensjoni tal-iskema ta' għajnuna kontenzjuża mir-Reġjun Awtonomu. Min-naħa l-oħra, għandu jittfakkar li, fi kwalunkwe każ, dawn l-allegati investimenti tal-operaturi tal-ajruporti stess ma jaqgħux taht l-obbligu ta' rimbors previst fl-Artikolu 2 tad-deċiżjoni kkontestata u ma jirriflettux teħid ta' riskji kummerċjali sinjifikattivi b'rabta mal-użu tal-fondi li joriġinaw mir-Reġjun Awtonomu.
- 121 Għalhekk l-argument tar-rikorrenti dwar l-applikazzjoni tal-prinċipju tal-operatur privat f'ekonomija tas-suq fuq il-livell tal-operaturi tal-ajruporti għandu jiġi miċhud.

2) Fuq l-applikazzjoni tal-prinċipju tal-operatur privat f'ekonomija tas-suq fuq il-livell tar-Reġjun Awtonomu

- 122 Fil-premessi 380 sa 388 tad-deċiżjoni kkontestata, il-Kummissjoni qabelxejn osservat li r-Repubblika Taljana ma kienet siltet ebda argument mill-prinċipju tal-operatur privat f'ekonomija tas-suq; li xejn ma kien jindika li r-Reġjun Awtonomu aġixxa skont dan il-prinċipju meta kien stabbilixxa l-iskema ta' għajnuna kontenzjuża u li kien ċar li, permezz tal-istabbiliment tal-imsemmija skema, huwa kien fittex li jilhaq għanijiet ta' politika pubblika, b'mod partikolari t-tishih tal-ekonomija reġjonali billi jiġu attirati iktar turisti, iktar milli jikseb profitti fil-kwalità tiegħu ta' proprjetarju. Sussegwentement, il-Kummissjoni eżaminat l-applikabbiltà ta' dan il-prinċipju fuq il-livell tal-operaturi tal-ajruporti u tar-Reġjun Awtonomu sabiex tikkonkludi li dan ma kienx japplika fil-każ inkwistjoni.
- 123 Ir-rikorrenti tqis li hija żbaljata l-konklużjoni tal-Kummissjoni, li tinsab fil-premessa 380 tad-deċiżjoni kkontestata, li skontha r-Reġjun Awtonomu ma aġixxiex bħala investitur privat f'ekonomija tas-suq.
- 124 Madankollu, f'dan il-każ, peress li r-Reġjun Awtonomu ma jzommx l-ajruporti ta' Cagliari-Elmas u ta' Olbia, li huma biss huma inkwistjoni f'dan il-każ, ma jistax jitqies li dan tal-aħħar aġixxa bħala investitur. Għall-kuntrarju, jidher li r-Reġjun Awtonomu stabbilixxa l-iskema ta' għajnuna kontenzjuża unikament għall-finijiet tal-iżvilupp ekonomiku tal-gżira ta' Sardegna.
- 125 F'dawn iċ-ċirkustanzi, il-Kummissjoni kellha raġun tikkonkludi, b'mod partikolari fil-premessi 380 sa 384 tad-deċiżjoni kkontestata, li hija ma kinitx obligata tanalizzza jekk, permezz tal-finanzjament li kien is-sugġett tal-iskema ta' għajnuna kontenzjuża, ir-Reġjun Awtonomu kienx wettaq investiment paragunabbli ma' dak ta' investitur privat. Għaldaqstant, hija setgħet tqis li l-analizijiet *ex ante* tal-profittabbiltà ekonomika tal-kuntratti ta' servizzi konklużi bejn l-operaturi tal-ajruporti u

r-rikorrenti ma kinux rilevanti, peress li, f'dan il-każ, ir-Reġjun Awtonomu, li aġixxa esklużivament bħala awtorità pubblika, ma setax jistenna dividendi, qligħ kapitali jew kwalunkwe forma oħra ta' profitt paragunabbli ma' daww li jikseb investitur privat.

- 126 Fuq dan il-punt, kuntrarjament għal dak li ssostni r-rikorrenti, l-eventwali żieda fir-rizorsi fiskali ta' entità pubblika, bħar-Reġjun Awtonomu, minhabba l-adozzjoni ta' miżuri ta' politika pubblika, ma tistax tiġi assimilata, u lanqas ma tista' tiġi pparagunata, mal-qligħ li investitur privat jistenna mill-investimenti tiegħu, peress li din ma hijiex tal-istess natura bħal vantaġġ finanzjarju li operatur jistenna minn wieħed mill-investimenti tiegħu. Fil-fatt, hawnhekk huma inkwistjoni benefiċċji makroekonomiċi mistennija mill-intervent pubbliku fil-kuntest ta' politika ekonomika, li ma taqax taht il-prinċipju tal-operatur privat f'ekonomija tas-suq, iżda taht il-prinċipji ta' razjonalizzazzjoni tal-infiq pubbliku.
- 127 Għaldaqstant, għandu jiġi miċhud l-argument tar-rikorrenti li jfittex li jitqies li r-Reġjun Awtonomu, fil-kuntest tal-iskema ta' għajjnuna kontenzjuża adottata fil-kuntest ta' politika ekonomika ġenerali, aġixxa bħala investitur b'mod li tkun iġġustifikata l-applikazzjoni tal-prinċipju tal-investitur privat f'ekonomija tas-suq.
- 128 Madankollu, għandu jiġi rrilevat li, fil-premessa 377 tad-deċiżjoni kkontestata, il-Kummissjoni qieset li l-hlasijiet imwettqa mir-Reġjun Awtonomu lill-kumpanniji tal-ajru permezz tal-operaturi tal-ajruporti fil-kuntest tal-attività 1 u tal-attività 2 kellhom jitqiesu li kienu sussidji mogħtija lill-kumpanniji tal-ajru sabiex dawn joperaw iktar titjiriet lejn u mill-gżira ta' Sardegna.
- 129 Għandu jiġi rrilevat ukoll li, peress li r-Reġjun Awtonomu ma jzommx l-ajruporti kollha tal-gżira ta' Sardegna, li huma l-uniċi entitajiet li jistgħu jiftiehm kuntrattwalment dwar l-użu tal-infrastrutturi tal-ajruporti li huma jamministrati, b'mod partikolari dwar il-ftuħ tar-rotot tal-ajru ġodda, ir-Reġjun Awtonomu, bħala awtorità pubblika, ma setax jakkwista dan it-tip ta' servizzi direttament mingħand il-kumpanniji tal-ajru. Issa, kif jirriżulta mill-premessi 312 u 314 tad-deċiżjoni kkontestata, l-operatur tal-ajruport ta' Cagliari-Elmas ikkonferma li, minn naħa, ir-Reġjun Awtonomu, permezz tal-iskema ta' għajjnuna kontenzjuża, talab servizz li kien jikkonsisti fl-għażla ta' kumpanniji tal-ajru li kienu kapaċi jilhq u l-miri annwali ffixxati għall-frekwenza u għall-volum ta' passiġġieri fuq rotot strateġiċi minn u lejn l-ajruport ta' Cagliari-Elmas u li, min-naħa l-oħra, dan is-servizz ġie pprovdut mill-kumpanniji tal-ajru kontraenti magħżula mill-operaturi tal-ajruporti.
- 130 Mill-iskema ta' għajjnuna kontenzjuża jirriżulta wkoll li s-servizzi ta' marketing ipprovduti mill-kumpanniji tal-ajru kellhom l-għan li jippromwovu l-gżira ta' Sardegna bħala destinazzjoni turistika.
- 131 Għaldaqstant, għalkemm ma jistax jitqies li, meta adotta l-iskema ta' għajjnuna kontenzjuża, ir-Reġjun Awtonomu aġixxa bħala investitur, għandu madankollu jitqies li l-imsemmi reġjun aġixxa bħala akkwirent ta' servizzi, b'mod partikolari ta' marketing. Dan huwa dak li, barra minn hekk, enfasizzat ir-rikorrenti, b'mod partikolari fir-replika, meta rrilevat li r-Reġjun Awtonomu "kien involva kumpannija orjentata lejn is-suq sabiex takkwista servizzi f'suq, jiġifieri servizzi ta' marketing u postijiet tal-passiġġieri".
- 132 Fil-fatt, minn naħa, l-ammonti li rċeviet ir-rikorrenti kienu jikkorrispondu għall-provvista ta' servizzi bi tweġiba għal ordni tar-Reġjun Awtonomu li fir-rigward tagħha l-operaturi tal-ajruporti kellhom biss rwol ta' intermedjarji bejn l-awtorità kontraenti u l-fornituri ta' dawn is-servizzi. Min-naħa l-oħra, kif issostni r-rikorrenti, il-kumpanniji tal-ajru pprovdew servizzi, kemm fir-rigward tal-impenji dwar rotot tal-ajru u volum ta' traffiku ta' passiġġieri kif ukoll fir-rigward ta' marketing, li jistgħu jiġu offruti lill-operaturi tal-ajruporti fis-settur tat-trasport bl-ajru.

- 133 F'dan ir-rigward, miżura statali favur impriża ma tistax tiġi eskluża *a priori* mill-kunċett ta' għajjnuna mill-Istat previst fl-Artikolu 107 TFUE sempliċement minhabba li l-partijiet jimpennaw ruħhom li jwettqu servizzi reċiproċi (ara, f'dan is-sens, is-sentenza tat-28 ta' Jannar 1999, BAI vs Il-Kummissjoni, T-14/96, EU:T:1999:12, punt 71).
- 134 F'dak li jirrigwarda b'mod partikolari l-akkwist ta' servizzi mill-awtorità pubblika, dan l-akkwist bħala prinċipju għandu jsir billi jiġu segwiti r-regoli tal-ghoti ta' kuntratti pubbliċi previsti mid-dritt sekondarju tal-Unjoni. F'dan il-każ, l-eżistenza ta' tali proċedura ta' sejha għal offerti, imwettqa qabel xiri ta' servizzi minn awtorità pubblika ta' Stat Membru, normalment titqies li hija suffiċjenti sabiex jiġi eskluż li dan l-Istat Membru jista' jagħti vantaġġ lill-impriża fornitrici magħżula li altrimenti hija ma kinitx tikseb f'kundizzjonijiet normali tas-suq (ara, f'dan is-sens, is-sentenza tal-5 ta' Awwissu 2003, P & O European Ferries (Vizcaya) u Diputación Foral de Vizcaya vs Il-Kummissjoni, T-116/01 u T-118/01, EU:T:2003:217, punt 118).
- 135 F'dan il-każ, l-akkwist tas-servizzi inkwistjoni ma sarx mir-Reġjun Awtonomu stess, li, bħala awtorità pubblika, kien ikun sugġett għar-regoli tal-Unjoni dwar l-ghoti ta' kuntratti pubbliċi. Fil-fatt, dan l-akkwist sar permezz ta' operatori oħra, li f'din is-sitwazzjoni ma kinux sugġetti għall-imsemmija regoli, f'dan il-każ l-operaturi tal-ajruporti, li ġew inkarigati jiksbu fis-suq is-servizzi mixtieqa mir-Reġjun Awtonomu u li dan tal-aħħar iffinanzja.
- 136 F'tali sitwazzjoni, is-sempliċi fatt li Stat Membru jixtri servizzi li, kif issostni r-rikorrenti, ġew allegatament offruti bil-kundizzjonijiet tas-suq ma huwiex suffiċjenti sabiex din l-operazzjoni tikkostitwixxi tranżazzjoni kummerċjali mwettqa taht kundizzjonijiet li operator privat kien jaċċetta, jew, fi kliem iehor, tranżazzjoni kummerċjali normali. Fil-fatt, f'sitwazzjoni ta' dan it-tip, huwa neċessarju, minn naħa, li l-Istat kellu bżonn reali ta' dawn is-servizzi u, min-naħa l-oħra, li l-akkwist ta' dawn is-servizzi jkun sar permezz ta' proċedura miftuħa, trasparenti u nondiskriminatorja ta' natura li tiżgura l-ugwaljanza fit-trattament bejn il-fornituri li jistgħu joffru s-servizzi inkwistjoni u li tiggarrantixxi li s-servizzi inkwistjoni jiġu akkwistati bil-prezz tas-suq, liema prezz jiżgura li, meta jiġu akkwistati l-imsemmija servizzi, l-awtorità pubblika ma tagħtix vantaġġ lill-fornitur magħżul (ara, f'dan is-sens, is-sentenza tal-5 ta' Awwissu 2003, P & O European Ferries (Vizcaya) u Diputación Foral de Vizcaya vs Il-Kummissjoni, T-116/01 u T-118/01, EU:T:2003:217, punti 112 sa 120; ara wkoll, b'analogija, is-sentenzi tal-24 ta' Ottubru 2013, Land Burgenland *et* vs Il-Kummissjoni, C-214/12 P, C-215/12 P u C-223/12 P, EU:C:2013:682, punti 93 u 94, u tas-16 ta' Lulju 2015, BVVG, C-39/14, EU:C:2015:470, punt 32).
- 137 F'dan il-każ, il-Kummissjoni qieset, fil-premessa 386 tad-deċiżjoni kkontestata, li l-finanzjament ipprovdut mill-iskema ta' għajjnuna kontenzjuża ma kienx jikkostitwixxi remunerazzjoni għal prodotti jew għal servizzi li jissodisfaw bżonnijiet ġenwini tar-Reġjun Awtonomu u li ebda proċedura ta' sejha għal offerti miftuħa u trasparenti ma kienet ġiet segwita sabiex tiġi pprovduta l-għajjnuna finanzjarja lill-kumpanniji tal-ajru kkonċernati.
- 138 F'dan ir-rigward, kuntrarjament għal dak li qieset il-Kummissjoni, ir-Reġjun Awtonomu, bħala awtorità pubblika li tfittex li tilhaq għanijiet ta' politika ekonomika, seta' jqis li huwa kellu bżonn jippromwovi l-gżira ta' Sardegna bħala destinazzjoni turistika sabiex jikkontribwixxi għall-iżvilupp ekonomiku tal-gżira.
- 139 Madankollu, minn naħa, kif issostni l-Kummissjoni, il-portata bla preċedent tas-servizzi ta' marketing iffinanzjati fil-kuntest tal-iskema ta' għajjnuna kontenzjuża hija ta' natura li tqiegħed fid-dubju l-fatt li dawn is-servizzi kienu jissodisfaw, b'mod proporzjonat u fid-dawl tal-prinċipji ta' razjonalizzazzjoni tal-infiq pubbliku, il-bżonnijiet reali tar-Reġjun Awtonomu bil-għan li jfittex li jilhaq l-għanijiet tiegħu ta' żvilupp ekonomiku tal-gżira ta' Sardegna.

- 140 Min-naħa l-oħra u fi kwalunkwe każ, id-deċiżjoni kkontestata indirizzat il-kwistjoni tal-organizzazzjoni ta' sejhiet għal offerti bil-għan li jiġu konklużi ftehimiet mill-operaturi tal-ajruporti għaliex l-organizzazzjoni ta' tali sejhiet għal offerti setgħet tipprova l-eżistenza ta' kundizzjonijiet tas-suq u, għaldaqstant, l-assenza ta' vantaġġ fis-sens tal-Artikolu 107(1) TFUE.
- 141 Issa, f'dan ir-rigward, għandu jiġi kkonstatat, kif issostni l-Kummissjoni, li, bil-għan li jiġu akkwistati s-servizzi ta' zieda fit-traffiku tal-ajru u ta' marketing, la r-Reġjun Awtonomu u lanqas l-operaturi tal-ajruporti, li aġixxew bħala intermedjarji, ma organizzaw proċeduri ta' sejhja għal offerti miftuħa u trasparenti ta' natura li jiggarrantixxu l-osservanza tal-prinċipju ta' ugwaljanza fit-trattament bejn fornituri u l-akkwist tal-imsemmija servizzi, mir-Reġjun Awtonomu u permezz ta' riżorsi tal-Istat imqiegħda għad-dispożizzjoni tal-operaturi tal-ajruporti, bi prezzijiet tas-suq.
- 142 Fil-fatt, huwa tabilhaqq paċifiku li l-operaturi tal-ajruporti ppubblikaw fis-siti internet rispettivi tagħhom sejhiet għal manifestazzjoni ta' interess li fil-kuntest tagħhom il-kumpanniji tal-ajru interessati li jifih u jew li jwettqu aġġustamenti staġjonali ta' whud mir-rotot tal-ajru tagħhom, barra minn dawk li diġà kienu s-suġġett ta' obbligi ta' servizz pubbliku, u li jipprovdu servizzi ta' marketing, setgħu joffru s-servizzi tagħhom lill-operaturi tal-ajruporti.
- 143 Madankollu, dawn is-sejhiet għal manifestazzjoni ta' interess ma jistgħux jitqiesu li huma ekwivalenti għal proċeduri ta' sejhja għal offerti. Fil-fatt, wara li giet mistiedna mill-Qorti Ġenerali tipproduċi dawn is-sejhiet għal manifestazzjoni ta' interess kif ukoll l-offerti li hija kienet issottomettiet lill-operaturi tal-ajruporti ta' Cagliari-Elmas u ta' Olbia, ir-rikorrenti naqset milli tipproduċihom, billi spjegat li hija ma kinitx żammet dawn id-dokumenti. Lanqas il-Kummissjoni ma kienet f'pożizzjoni li tipproduċi l-imsemmija sejhiet għal manifestazzjoni ta' interess. Barra minn hekk, mill-proċess ma jirriżultax li kienu ġew iffissati kriterji preċiżi sabiex jintgħażlu l-kumpanniji tal-ajru kontraenti. Għall-kuntrarju, jidher li dawk kollha li kienu ssottomettew offerti ġew mistiedna jikkuntrattaw mal-operaturi tal-ajruporti kkonċernati u li, f'dak li jirrigwarda t-tarifikazzjoni tas-servizzi offruti, it-tariffi applikati mill-kumpanniji tal-ajru kienu jvarjaw. Issa, minkejja li kienu jidhru bħala evalwazzjonijiet finanzjarji approssimattivi u arrotondati, ir-reqwiżiti finanzjarji tal-kumpanniji tal-ajru madankollu taw lok għal rimborsi kważi shah, mir-Reġjun Awtonomu, lill-operaturi li kienu għamlu hlasijiet bil-quddiem fir-rigward tal-imsemmija servizzi.
- 144 F'dak li jirrigwarda r-realtà tas-servizzi offruti, ir-rikorrenti ma pprovatx realment b'liema mod hija kienet ipprovdiet b'mod konkret is-servizzi inkwistjoni, b'mod partikolari dawk ta' marketing, marbuta speċifikament mal-kuntratti konklużi mal-operaturi tal-ajruporti ta' Cagliari-Elmas u ta' Olbia. Fil-fatt, il-materjal ta' reklamar prodott fuq talba tal-Qorti Ġenerali ma huwiex speċifiku għall-kampanji ta' reklamar inkwistjoni, iżda għal dawk tal-2015 li jirrigwardaw l-ajruporti tan-nofs inhar tal-Italja. F'dak li jirrigwarda l-fatturi tal-fornitur terz li hija ssostni li użat għat-tfassil tal-offerti bil-għan li tikseb il-kuntratti mal-imsemmija operaturi tal-ajruporti, l-ammonti ta' kull xahar iffatturati minn dan il-fornitur huma biss ta' xi eluf ta' euro u, għaldaqstant, huma ammonti żgħar meta mqabbla mal-finanzjament miksub mir-Reġjun Awtonomu u, fi kwalunkwe każ, ma jippermettux li jiġi stabbilit li dawn kienu jirrigwardaw servizzi intiżi esklużivament għall-operaturi tal-ajruporti ta' Cagliari-Elmas u ta' Olbia.
- 145 F'dawn iċ-ċirkustanzi, il-Kummissjoni setgħet tikkonstata, fit-Taqsima 7.2.1.3 tad-deċiżjoni kkontestata, intitolata "Vantaġġ ekonomiku", li l-hlasijiet irċevuti mill-kumpanniji tal-ajru kontraenti, bħar-rikorrenti, ma setgħux jitqiesu li kienu korrispettiv reali għas-servizzi ta' marketing ipprovduti.
- 146 Barra minn hekk, barra mill-fatt li l-kumpanniji tal-ajru kontraenti ma ntgħażlux wara proċedura ta' natura li tiggarrantixxi li r-Reġjun Awtonomu, permezz tal-operaturi tal-ajruporti, irremunerahom bil-prezzijiet tas-suq, għandu jiġi kkonstatat li, wara li giet mistiedna mill-Qorti Ġenerali tipproduċi dokumenti probatorji f'dan ir-rigward, ir-rikorrenti pproduċiet materjal ta' reklamar u kuntrattwali li

jikkonferma li, kif qieset il-Kummissjoni fil-premessa 368 tad-deċiżjoni kkontestata, il-promozzjoni ta' ċerti bliet u reġjuni li sservi r-rikorrenti ġeneralment hija intrinsikament marbuta, fis-sit internet tagħha, mal-promozzjoni tat-titjiriet operati minnha stess.

147 Għalhekk il-Kummissjoni kellha raġun tirrileva, fid-deċiżjoni kkontestata, li s-servizzi ta' marketing fil-kuntest tal-attività 2 inxtraw mill-operaturi tal-ajruporti inkwistjoni, f'dan il-każ bil-fondi mqiegħda għad-dispożizzjoni tagħhom mir-Reġjun Awtonomu, sabiex jippromwovu l-operat tar-rotta jew tar-rotot tal-ajru operati mill-kumpanniji tal-ajru kontraenti u li għall-ftuħ jew għaž-żamma tagħhom huma ġew irremunerati fil-kuntest tal-attività 1.

148 F'dawn iċ-ċirkustanzi, il-Kummissjoni setgħet tikkonkludi li l-kumpanniji tal-ajru ġew irremunerati mir-Reġjun Awtonomu sabiex jippromwovu s-servizzi tagħhom stess bħala kumpanniji tal-ajru (ara, f'dan is-sens, is-sentenzi tat-13 ta' Diċembru 2018, Ryanair u Airport Marketing Services vs Il-Kummissjoni, T-53/16, mhux ippubblikata, EU:T:2018:943, punt 271; tat-13 ta' Diċembru 2018, Ryanair u Airport Marketing Services vs Il-Kummissjoni, T-165/16, mhux ippubblikata, EU:T:2018:952, punt 167; tat-13 ta' Diċembru 2018, Ryanair u Airport Marketing Services vs Il-Kummissjoni, T-165/15, mhux ippubblikata, EU:T:2018:953, punt 229, u tat-13 ta' Diċembru 2018, Ryanair u Airport Marketing Services vs Il-Kummissjoni, T-111/15, mhux ippubblikata, EU:T:2018:954, punt 232), minkejja li dawn kienu spejjeż ta' marketing u ta' reklamar li l-kumpanniji tal-ajru inkwistjoni, inkluża r-rikorrenti, kellhom bħala prinċipju jsostnu. Fl-aħhar mill-aħhar, il-fatt li jintlaħqu l-miri fir-rigward ta' frekwenzi tal-ajru u ta' volum ta' passigġieri, li kienu s-suġġett tal-attività 1, kif ukoll il-provvista tas-servizzi ta' marketing fil-kuntest tal-attività 2, kellhom l-effett li żiedu l-attività ekonomika tar-rikorrenti.

149 Barra minn hekk, għandu jiġi kkonstatat ukoll li, kif sostniet il-Kummissjoni, fl-assenza tal-finanzjament sinjifikattiv ipprovdut mir-Reġjun Awtonomu, l-operaturi tal-ajruporti, fl-istrategiji ta' espansjoni tagħhom, ma kinux neċessarjament jikkonkludu ftehimiet jew ftehimiet ta' tali portata, jew saħansitra ma kinux ikunu f'pożizzjoni finanzjarja li jagħmlu dan. Dan huwa kkorroborat mill-fatt li, f'dan il-każ, l-operaturi tal-ajruporti ma kinux użaw is-servizzi ta' marketing tar-rikorrenti qabel l-implimentazzjoni tal-iskema ta' għajjnuna kontenzjuża u li, wara s-sospensjoni ta' din tal-aħhar, l-imsemmija operaturi, fl-assenza ta' finanzjament mir-Reġjun Awtonomu, ma ddeċidewx li jikkonkludu kuntratti godda li jirrigwardaw servizzi analogi.

150 F'dawn iċ-ċirkustanzi, il-Kummissjoni setgħet validament tikkonkludi, fil-premessa 388 tad-deċiżjoni kkontestata, li l-finanzjament ipprovdut mir-Reġjun Awtonomu lill-kumpanniji tal-ajru, bħar-rikorrenti, permezz tal-operaturi tal-ajruporti għall-finanzjament tal-attivitajiet 1 u 2 fil-kuntest tal-iskema ta' għajjnuna kontenzjuża kien ta' vantaġġ ekonomiku lill-kumpanniji tal-ajru kkonċernati, f'dan il-każ remunerazzjoni li huma ma kinux jiksbu f'kundizzjonijiet normali tas-suq.

151 Mill-kunsiderazzjonijiet preċedenti jirriżulta li l-argument tar-rikorrenti dwar l-applikazzjoni tal-prinċipju tal-operatur privat f'ekonomija tas-suq fuq il-livell tar-Reġjun Awtonomu għandu jiġi miċhud bħala infondat.

3) Fuq il-possibbiltà li l-finanzjament li jirrigwarda l-ajruport ta' Olbia jitqies li huwa għajjnuna għal attivitajiet ta' marketing, għall-investiment jew għal ajruporti reġjonali

152 Ir-rikorrenti tistaqsi dwar ir-raġunijiet li għalihom "għajjnuna indiretta mill-Istat għall-marketing permezz [tagħha]" issir għajjnuna illegali meta "għajjnuna diretta mill-Istat għall-marketing għall-operaturi tal-ajruporti ma hijiex illegali fid-dawl tal-iktar emendi reċenti" għar-Regolament tal-Kummissjoni (UE) Nru 651/2014 tas-17 ta' Ġunju 2014 li jiddikjara li ċerti kategoriji ta' għajjnuna huma kompatibbli mas-suq intern skont l-Artikoli 107 u 108 [TFUE] (ĠU 2014, L 187, p. 1). Barra minn hekk, skont ir-rikorrenti, l-għajjnuna inkwistjoni setgħet titqies li hija għajjnuna għall-investiment, peress li l-ajruport ta' Olbia jilqa' inqas minn tliet miljun passigġier fis-sena.

- 153 Filwaqt li tidentifika l-argument tar-rikorrenti bħala li jirreferi għall-possibbiltà li tiġi eżentata l-ghajnuna għall-attivitajiet ta' marketing abbażi tar-Regolament Nru 651/2014, il-Kummissjoni ssostni, minn naħa, li din il-possibbiltà hija limitata għall-ajruporti li jilqgħu inqas minn 200 000 passigġier fis-sena, li ma huwiex il-każ tal-ajruporti ta' Cagliari-Elmas u ta' Olbia, u, min-naħa l-oħra, li din hija għajnuna mogħtija lill-operaturi tal-ajruporti u mhux, bħal f'dan il-każ, lill-kumpanniji tal-ajru. Fl-aħħar nett, l-ammonti mħallsa għall-attivitajiet ta' marketing ma jistgħux jiġu kklassifikati bħala "għajnuna għall-investment", peress li ma kinux intizi li jiffinanzjaw assi fissi u, fi kwalunkwe każ, l-ilment huwa inammissibbli, għaliex tressaq għall-ewwel darba mir-rikorrenti fir-replika.
- 154 F'dan ir-rigward, fil-premessa 408 tad-deċiżjoni kkontestata, il-Kummissjoni kkonstatat li ebda regolament ta' eżenzjoni skont il-kategorija ma kien ikopri l-iskema ta' għajnuna kontenzjuża, inkluż, konsegwentement, ir-Regolament Nru 651/2014 invokat mir-rikorrenti.
- 155 Barra minn hekk, huwa minnu li mill-Artikolu 14(1) sa (3) tar-Regolament Nru 651/2014 jirriżulta li l-miżuri ta' għajnuna għall-investment għal skopijiet reġjonali huma kompatibbli mas-suq intern fis-sens tal-Artikolu 107(3) TFUE u huma eżenti mill-obbligu ta' notifika previst fl-Artikolu 108(3) TFUE, sa fejn, b'mod partikolari, jiġu ssodisfatti l-kundizzjonijiet previsti minn dan l-artikolu, fosthom ir-rekwiżit li l-ghajnuna tingħata f'żoni megħjuna, jiġifieri, skont l-Artikolu 2(27) tal-imsemmi regolament, lil "żoni speċifikati f'mappa tal-ghajnuna reġjonali approvata għall-perjodu 1 [ta' Lulju]2014 – 31[ta' Diċembru]2020 skont l-Artikoli 107(3)(a) u (c) tat-Trattat". Issa, f'dak li jirrigwarda l-Italja, il-komunikazzjoni tal-Kummissjoni intitolata "Linji Gwida dwar l-ghajnuna reġjonali mill-Istat għall-2014 - 2020" (ĠU 2013, C 209, p. 1), kopriet biss ir-reġjuni ta' Campania, ta' Puglia, ta' Basilicata, ta' Calabria u ta' Sicilia. Peress li r-reġjun ta' Sardeġna ma jidhirx fil-mappa tal-ghajnuna għal skopijiet reġjonali għall-perijodu inkwistjoni, ir-rikorrenti ma tistax tinvoka l-Artikolu 14 tar-Regolament Nru 651/2014.
- 156 Bl-istess mod, l-ghajnuna inkwistjoni ma tistax taqa' taħt l-Artikolu 51 tar-Regolament Nru 651/2014 peress li din id-dispożizzjoni tirrigwarda biss l-ghajnuna għall-ajruporti li jinsabu f'reġjuni mbiegħda, li ma huwiex neċessarjament il-każ tal-ajruporti ta' Sardeġna, u peress li teziġi li l-imsemmija għajnuna tibbenefika fit-totalità tagħha lill-konsumaturi finali li jkollhom ir-residenza normali tagħhom f'reġjun imbiegħed, haġa li manifestament ma tipprevedix l-iskema ta' għajnuna kontenzjuża.
- 157 Anki jekk jitqies, kif tagħmel il-Kummissjoni, li r-rikorrenti kellha l-intenzjoni tinvoka l-Artikolu 56a tar-Regolament Nru 651/2014, għandu jiġi kkonstatat li dan l-artikolu ddahhal permezz tar-Regolament tal-Kummissjoni (UE) 2017/1084 tal-14 ta' Ġunju 2017 li jemenda r-Regolament (UE) Nru 651/2014 f'dak li għandu x'jaqsam ma' għajnuna għal infrastruttura tal-port u tal-ajruport, livelli limitu ta' notifika għal għajnuna għall-kultura u l-konservazzjoni tal-patrimonju u għajnuna għall-infrastrutturi għall-isport u għar-rikreazzjoni multifunzjonali, u l-iskemi ta' għajnuna operatorja reġjonali għar-reġjuni ultraperiferiċi u li jemenda r-Regolament (UE) Nru 702/2014 f'dak li jirrigwarda l-kalkolu tal-ispejjeż eliġibbli (ĠU 2017, L 156, p. 1, rettifika fil-ĠU 2018, L 26, p. 53), u li għalhekk ma kienx applikabbli *ratione temporis* fil-mument tal-adozzjoni tad-deċiżjoni kkontestata. Fi kwalunkwe każ, kif tenfasizza l-Kummissjoni, l-iskema ta' għajnuna kontenzjuża ma tistax tiġi kklassifikata bħala għajnuna għall-investment, peress li din ma kinitx tirrigwarda assi fissi tal-operaturi tal-ajruporti, iżda kienet tibbenefika lill-kumpanniji tal-ajru.
- 158 Konsegwentement, indipendentement min-nuqqas ta' ċarezza tiegħu, li kien jiġġustifika li jiġi miċhud bħala inammissibbli, għandu jiġi konkluż li, anki jekk isir tentattiv sabiex isir jinftiehem, l-argument tar-rikorrenti jista' biss jiġi miċhud bħala manifestament infondat, peress li, kuntrarjament għall-premessa li fuqha tibbaża ruhha r-rikorrenti, għajnuna tat-tip ta' dik inkwistjoni f'dan il-każ ma setgħetx tiġi ddikjarata kompatibbli mas-suq intern abbażi tar-Regolament Nru 651/2014 anki li kieku tqies li giet attribwita lill-operaturi tal-ajruporti.
- 159 Fid-dawl tal-kunsiderazzjonijiet preċedenti, l-ewwel u t-tieni parti tal-ewwel motiv għandhom jiġu miċhuda bħala infondati.

3. Fuq it-tielet parti tal-ewwel motiv, dwar l-assenza ta' selettività tal-miżura ta' għajjnuna

- 160 Fil-kuntest tat-tielet parti tal-ewwel motiv u jekk jitqies li hija tista' titqies li hija benefiċjarja tal-miżura ta' għajjnuna inkwistjoni, ir-rikorrenti tikkontesta li din il-miżura tista' tiġi kklassifikata bħala "selettiva". Fil-fatt, il-kumpanniji tal-ajru li joperaw titjiriet minn jew lejn Alghero, Cagliari-Elmas u Olbia huma f'sitwazzjonijiet paragonabbli u f'kompetizzjoni ma' xulxin. Huma kellhom aċċess indistintament għall-finanzjamenti mir-Reġjun Awtonomu sabiex jippromwovu t-trasport bl-ajru u kollha kemm huma setgħu jinneogzjaw mal-operaturi tal-ajruporti kuntratti dwar servizzi tal-ajruport u ta' marketing. Barra minn hekk, il-kumpanniji tal-ajru li ma kinux benefiċjarji għażlu li ma jipparteċipawx u, konsegwentement, ma ġewx ittrattati b'mod diskriminatorju. F'dak li jirrigwarda l-kumpanniji tal-ajru li kkonkludew kuntratti mal-operaturi tal-ajruporti, dawn intgħażlu minn dawn tal-aħħar skont l-utilità tal-offerti tagħhom u mhux fid-dawl ta' rekwiżiti stabbiliti mir-Reġjun Awtonomu. Għaldaqstant, il-Kummissjoni ma pprovatx in-natura selettiva tal-għajjnuna.
- 161 Il-Kummissjoni titlob li t-tielet parti tal-ewwel motiv tiġi miċhuda bħala infondata, billi ssostni li l-argument tat-tip li tressaq mir-rikorrenti ġie miċhud diversi drabi mill-ġurisprudenza (sentenza tat-13 ta' Settembru 2012, L-Italja vs Il-Kummissjoni, T-379/09, mhux ippubblikata, EU:T:2012:422, punti 47 u 48). Peress li l-kumpanniji tal-ajru li joperaw mill-ajruporti ta' Cagliari-Elmas u ta' Olbia u li ma kkonkludewx kuntratti mal-operaturi tal-ajruporti rispettivi ma kinux jibbenefikaw mill-iskema ta' għajjnuna kontenzjuża, huwa stabbilit li l-imsemmija skema kienet selettiva. F'dan ir-rigward, il-fatt li l-kumpanniji tal-ajru benefiċjarji ntgħażlu wara l-manifestazzjonijiet ta' interess ippubblikati fuq l-internet ma huwiex rilevanti. Fil-fatt, is-sempliċi fatt li miżura tkun miftuħa għal kull impriża li tkun lesta tibbenefika minnha ma jistax ikun suffiċjenti sabiex jipprekludi li din il-miżura tkun ta' natura selettiva, mingħajr ir-riskju, jekk ikun il-każ, li jixxejjen totalment l-effett utli tal-Artikolu 107 TFUE. Fi kwalunkwe każ, f'dan il-każ, l-iskema ta' għajjnuna kontenzjuża ma tidentifikax il-benefiċjarji tagħha abbażi ta' kriterji oġġettivi u nondiskriminatorji. Fil-fatt, il-benefiċċju tal-miżura kien suġġett għal negozjati mal-operaturi tal-ajruporti b'mod li ma kienx jigarantixxi li l-kumpanniji tal-ajru interessati jibbenefikaw mill-vantaġġ, u lanqas mill-ammont tiegħu, bl-istess mod kif ma żgurax li dawn il-kumpanniji jintgħażlu b'mod nondiskriminatorju.
- 162 Preliminarjament, għandu jifakkar li n-natura speċifika ta' miżura statali, jiġifieri n-natura selettiva ta' din il-miżura, tikkostitwixxi waħda mill-karatteristiċi tal-kunċett ta' għajjnuna mill-Istat fis-sens tal-Artikolu 107(1) TFUE. Sabiex jiġi vverifikat jekk din il-kundizzjoni hijiex issodisfatta, għandu jiġi ddeterminat jekk, fil-kuntest ta' sistema legali partikolari, miżura statali hijiex ta' natura li tiffavorixxi ċerti impriži jew ċerti produttori meta mqabbla ma' impriži oħra li jinsabu f'sitwazzjoni fattwali u legali paragonabbli fid-dawl tal-għan li l-miżura kkonċernata tfittex li tilhaq, filwaqt li għandu jiġi speċifikat li, skont ġurisprudenza stabbilita, il-kunċett ta' għajjnuna mill-Istat ma jirreferix għall-miżuri statali li jintroduċu differenzazzjoni bejn impriži u li, għaldaqstant, huma *a priori* selettivi, meta din id-differenzazzjoni tirriżulta min-natura jew mill-istruttura tas-sistema ta' spejjeż li huma jagħmlu parti minnha (ara s-sentenza tat-30 ta' Novembru 2009, Franza u France Télécom vs Il-Kummissjoni, T-427/04 u T-17/05, EU:T:2009:474, punti 228 u 229 u l-ġurisprudenza ċċitata).
- 163 F'dan il-każ, fil-premessa 389 tad-deċiżjoni kkontestata, il-Kummissjoni ġġustifikat is-selettività tal-iskema ta' għajjnuna kontenzjuża għar-raġuni li din ma setgħetx titqies li kienet skema ta' applikazzjoni ġenerali u minhabba l-fatt li t-tfassil u l-implimentazzjoni tagħha kienu għall-benefiċċju esklużiv ta' ċerti impriži jew ċerti setturi ta' attivitajiet, jiġifieri l-kumpanniji tal-ajru ffinanzjati mir-Reġjun Awtonomu permezz tal-operaturi tal-ajruporti. Għaldaqstant, hija rrilevat li l-kumpanniji tal-ajru li joperaw titjiriet minn u lejn l-ajruporti ta' Cagliari-Elmas u ta' Olbia u li ma kinux ikkonkludew ftehimiet mal-operaturi tal-ajruporti ma kinux jibbenefikaw mill-istess għajjnuna finanzjarja tar-Reġjun Awtonomu jew, tal-inqas, ma kinux jibbenefikaw minn din l-għajjnuna fil-kundizzjonijiet previsti mil-Liġi Nru 10/2010. Skont il-Kummissjoni, peress li l-benefiċċju tal-vantaġġ ekonomiku inkwistjoni kien irriżervat lil ċerti impriži speċifiċi ta' settur partikolari, jiġifieri t-trasport bl-ajru, l-iskema ta' għajjnuna kontenzjuża kienet selettiva.

- 164 F'dan ir-rigward, għandu jiġi kkonstatat li mhux il-kumpanniji tal-ajru kollha li joperaw titjiriet minn u lejn l-ajruporti ta' Sardegna, b'mod partikolari dawk ta' Cagliari-Elmas u ta' Olbia, qiesu li kien opportun li jipprezentaw offerta ta' servizzi lill-operaturi tal-ajruporti fil-kuntest tal-implimentazzjoni tal-iskema ta' għajnuna inkwistjoni. Barra minn hekk, minkejja li r-rikorrenti ma kkonfermatx dan l-element, billi invokat is-sigriet kummerċjali tal-kumpanniji tal-ajru kkonċernati, ma huwiex eskluż li, fuq ir-rotot tal-ajru operati permezz ta' titjiriet diretti mir-rikorrenti minn u lejn l-ajruporti ta' Cagliari-Elmas u ta' Olbia minn jew lejn ajruporti Ewropej, kumpanniji tal-ajru oħra kienu jew huma f'pożizzjoni li joffru trasport ekwivalenti b'konnessjoni minn ajruporti Ewropej oħra, haġa li timplika li dawn huma f'kompetizzjoni mar-rikorrenti. Bl-istess mod, din tal-aħħar hija f'kompetizzjoni ma' kumpanniji tal-ajru li joperaw rotot li jaqgħu taħt obbligi ta' servizz pubbliku minn u lejn l-ajruporti ta' Sardegna, liema rotot kienu esklużi mill-iskema ta' għajnuna kontenzjuża.
- 165 Issa, peress li dawn il-kumpanniji kompetituri tar-rikorrenti ma kkonkludewx kuntratti mal-operaturi tal-ajruporti jew ma setgħux jikkonkludu tali kuntratti għar-raġuni li kienu joperaw rotot tal-ajru esklużi mill-iskema ta' għajnuna kontenzjuża, dawn ma rċevewx il-vantaġġ allegat, minkejja li, fid-dawl tal-għan tal-iskema ta' għajnuna kontenzjuża u tal-miżuri meħuda fil-kuntest tal-attivitajiet 1 u 2, dawn il-kumpanniji tal-ajru li ma kinux benefiċjarji kkontribwixxew daqstant iehor sabiex jiġu operati rotot tal-ajru għat-turisti, b'mod partikolari mill-Ewropa kontinentali, li xtaqu jżuru l-gżira ta' Sardegna.
- 166 Għaldaqstant, peress li, barra minn hekk, in-natura selettiva ta' miżura tiġi evalwata b'riferiment għat-totalità tal-imprizi, u mhux b'riferiment għall-imprizi benefiċjarji tal-istess vantaġġ fi hdan l-istess grupp (sentenza tal-11 ta' Ġunju 2009, L-Italja vs Il-Kummissjoni, T-222/04, EU:T:2009:194, punt 66), għandu jiġi kkonstatat li l-iskema ta' għajnuna kontenzjuża ffavorixxiet ċerti imprizi meta mqabbla ma' imprizi oħra li kienu jinsabu f'sitwazzjoni fattwali u legali paragonabbli fid-dawl tal-għan li l-miżura kkonċernata kienet qiegħda tfittex li tilhaq.
- 167 Barra minn hekk, f'dak li jirrigwarda l-fatt li l-kumpanniji tal-ajru benefiċjarji kienu ntgħazlu wara sejhiet għal manifestazzjoni ta' interess ippubblikati fuq l-internet, dan fi kwalunkwe każ ma huwiex rilevanti. Fil-fatt, li kieku dan kien il-każ, kien ikun leġittimu għall-Istati Membri li jwettqu tali sejhiet għall-finijiet tal-għażla tal-benefiċjarji ta' għajnuna sabiex ma jaqgħux taħt il-kamp ta' applikazzjoni tal-Artikolu 107 TFUE, haġa li tippregudika l-effett utli ta' din id-dispożizzjoni.
- 168 Huwa barra minn hekk għal din ir-raġuni li s-sempliċi fatt li miżura tista' tibbenefika lill-operaturi kollha li jissodisfaw il-kundizzjonijiet previsti, jiġifieri li din tiddetermina l-kamp ta' applikazzjoni tagħha abbażi ta' kriterji oġġettivi, ma jistabbilixxix fih innifsu n-natura ġenerali ta' din il-miżura u ma jipprekludihiex milli tkun ta' natura selettiva (ara s-sentenza tat-13 ta' Settembru 2012, L-Italja vs Il-Kummissjoni, T-379/09, mhux ippubblikata, EU:T:2012:422, punt 47 u l-ġurisprudenza ċċitata).
- 169 Barra minn hekk, fl-implimentazzjoni tal-iskema ta' għajnuna kontenzjuża, l-operaturi tal-ajruporti, li aġixxew bħala amministrazzjoni tal-fondi pubbliċi mqiegħda għad-dispożizzjoni tagħhom mir-Reġjun Awtonomu, innegożjaw individwalment l-ammonti tal-inċentivi finanzjarji marbuta ma' miri ta' traffiku kif ukoll il-prezzijiet tas-servizzi ta' marketing li huma kisbu r-rimbors tagħhom minghand l-imsemmi reġjun. Bl-istess mod, huma ddeterminaw, taħt il-kontroll tar-Reġjun Awtonomu, il-volumi tas-servizzi li kellhom jiġu akkwistati, taħt dawn il-kundizzjonijiet tariffarji, minghand il-kumpanniji tal-ajru. Din is-setgħa diskrezzjonali fil-modulazzjoni tal-ammonti individwalizzati hekk imħallsa, permezz ta' kuntratti, lill-operaturi mill-fondi pprovduti mir-Reġjun Awtonomu tikkonferma, iktar u iktar, in-natura selettiva tal-iskema ta' għajnuna kontenzjuża (ara, f'dan is-sens, is-sentenzi tas-26 ta' Settembru 1996, Franza vs Il-Kummissjoni, C-241/94, EU:C:1996:353, punti 23 u 24, u tas-6 ta' Marzu 2002, Diputación Foral de Álava et vs Il-Kummissjoni, T-127/99, T-129/99 u T-148/99, EU:T:2002:59, punt 154).
- 170 Mill-kunsiderazzjonijiet preċedenti jirriżulta li t-tielet parti tal-ewwel motiv għandha tiġi miċhuda bħala infondata.

4. Fuq ir-raba' parti tal-ewwel motiv, dwar l-assenza ta' distorsjoni tal-kompetizzjoni u ta' effetti fuq il-kummerċ bejn l-Istati Membri

- 171 Fil-kuntest tar-raba' parti tal-ewwel motiv, ir-rikorrenti ssostni li l-ħlasijiet magħmula favur tagħha mill-operaturi tal-ajruporti ta' Cagliari-Elmas u ta' Olbia la wasslu għal distorsjoni tal-kompetizzjoni u lanqas ma affettwaw il-kummerċ bejn l-Istati Membri. B'mod partikolari, dawn jaqgħu taħt ir-Regolament tal-Kummissjoni (UE) Nru 360/2012 tal-25 ta' April 2012 dwar l-applikazzjoni tal-Artikoli 107 u 108 [TFUE] għal għajnuna de minimis mogħtija lil imprizi li jipprovdu [SIEĠ] (ĠU 2012, L 114, p. 8), b'mod partikolari għaliex jaqgħu taħt il-livell ta' EUR 500 000 previst fl-Artikolu 2 ta' dan ir-regolament.
- 172 Il-Kummissjoni titlob li r-raba' parti tal-ewwel motiv tiġi miċhuda bħala infondata.
- 173 Fid-dawl tal-intestatura tar-raba' parti tal-ewwel motiv, għandu jinftehem li r-rikorrenti tqis li, peress li l-għajnuna kontenzjuża li tirrigwardaha kienet iktar baxxa minn dan il-livell ta' EUR 500 000 previst mir-Regolament Nru 360/2012, haġa li għandha tiġi eżaminata fl-ewwel lok, din l-għajnuna ma setax ikollha l-effett li taffettwa l-kummerċ bejn l-Istati Membri u lanqas li twassal għal distorsjoni jew theddida ta' distorsjoni tal-kompetizzjoni, haġa li ser tiġi eżaminata fit-tieni lok.

a) Fuq il-possibbiltà li l-għajnuna kontenzjuża li tirrigwarda lir-rikorrenti titqies li taqa' taħt il-livell de minimis previst mir-Regolament Nru 360/2012

- 174 Preliminarjament, għandu jifakkar li l-Artikolu 1 tal-Protokoll (Nru 26) dwar is-Servizzi ta' Interess Ġenerali, anness mat-Trattati UE u FUE (ĠU 2010, C 83, p. 308), jirrikonoxxi li l-awtoritajiet nazzjonali, reġjonali u lokali għandhom rwol essenzjali u setgħa diskrezzjonali wiesgħa sabiex jipprovdu, jikkummissjonaw u jorganizzaw is-SIEĠ b'mod li jissodisfaw kemm jista' jkun il-ħtiġijiet tal-utenti. F'dan ir-rigward, l-Artikolu 106(2) TFUE jipprovdi b'mod partikolari li l-imprizi responsabbli sabiex joperaw SIEĠ għandhom ikunu suġġetti għar-regoli tat-Trattati, b'mod partikolari għar-regoli tal-kompetizzjoni, sa fejn l-applikazzjoni ta' dawn ir-regoli ma tostakolax it-twettiq *de jure* jew *de facto* tal-funzjonijiet speċifiċi mogħtija lilhom.
- 175 Għaldaqstant, l-Artikolu 106(2) TFUE jippermetti, taħt ċerti kundizzjonijiet, derogi mir-regoli ġenerali tat-Trattat u jfittex li jirrikonċilja l-interess tal-Istati Membri li jużaw ċerti imprizi, b'mod partikolari tas-settur pubbliku, bħala strument ta' politika ekonomika jew soċjali, mal-interess tal-Unjoni li jiġu osservati r-regoli tal-kompetizzjoni u li tiġi ppreżervata l-unità tas-suq intern. Fid-dawl tal-interess hekk iddefinit tal-Istati Membri, huma ma jistgħux jiġu pprojbiti milli jieħdu inkunsiderazzjoni, meta jiddefinixxu s-SIEĠ li bihom jinkarigaw lil ċerti imprizi, għanijiet speċifiċi għall-politika nazzjonali tagħhom u milli jfittxu li jwettquhom permezz ta' obbligi u ta' restrizzjonijiet li huma jimponu fuq l-imsemmija imprizi (ara, f'dan is-sens, is-sentenzi tat-23 ta' Ottubru 1997, Il-Kummissjoni vs Franza, C-159/94, EU:C:1997:501, punti 55 u 56, u tal-21 ta' Settembru 1999, Albany, C-67/96, EU:C:1999:430, punti 103 u 104).
- 176 F'dan ir-rigward, bla ħsara b'mod partikolari għal regolament adottat f'dan il-qasam abbażi tal-Artikolu 14 TFUE, l-Istati Membri għandhom setgħa diskrezzjonali wiesgħa fid-definizzjoni, b'mod ġenerali, ta' dak li huma jqisu li huma SIEĠ, jiġifieri servizzi li għandhom karatteristiċi speċifiċi meta mqabbla mal-interess ekonomiku ġenerali li għandhom attivitajiet ekonomiċi oħra (ara, f'dan is-sens, is-sentenzi tal-10 ta' Dicembru 1991, Merci convenzionali porto di Genova, C-179/90, EU:C:1991:464, punt 27, u tat-18 ta' Ġunju 1998, Corsica Ferries France, C-266/96, EU:C:1998:306, punt 45) u, b'mod partikolari, tal-funzjoni li huma jagħtu lil dawn is-SIEĠ (sentenza tas-7 ta' Novembru 2012, CBI vs Il-Kummissjoni, T-137/10, EU:T:2012:584, punt 191). Għaldaqstant, id-definizzjoni ta' dawn is-servizzi minn Stat Membru tista' tiġi kkontestata mill-Kummissjoni biss f'każ ta' żball manifest (sentenzi tal-15 ta' Ġunju 2005, Olsen vs Il-Kummissjoni, T-17/02, EU:T:2005:218, punt 216, u tat-12 ta' Frar 2008, BUPA et vs Il-Kummissjoni, T-289/03, EU:T:2008:29, punti 166 u 169), b'mod partikolari meta l-Istat

Membru jkun eżerċita din is-setgħa b'mod arbitrarju sempliċement sabiex jevita li settur partikolari jaqa' taht l-applikazzjoni tar-regoli tal-kompetizzjoni (sentenza tat-12 ta' Frar 2008, *BUPA et vs Il-Kummissjoni*, T-289/03, EU:T:2008:29, punt 168).

- 177 Madankollu, f'dak li jirrigwarda deroga mir-regoli fundamentali tat-Trattat, huwa l-Istat Membru li jinvoka l-Artikolu 106(2) TFUE li għandu jipprova li l-kundizzjonijiet għall-applikazzjoni ta' din id-dispożizzjoni huma ssodisfatti (sentenza tat-23 ta' Ottubru 1997, *Il-Kummissjoni vs Franza*, C-159/94, EU:C:1997:501, punt 94). L-ewwel waħda minn dawn il-kundizzjonijiet hija li l-impriża benefiċjarja għandha effettivament tkun inkarigata bl-eżekuzzjoni ta' obbligi ta' servizz pubbliku u li dawn l-obbligi għandhom ikunu ddefiniti b'mod ċar (sentenza tal-24 ta' Lulju 2003, *Altmark Trans u Regierungspräsidium Magdeburg*, C-280/00, EU:C:2003:415, punt 89).
- 178 Ir-Regolament Nru 360/2012 invokat mir-rikorrenti sempliċement jimplimenta dawn il-kontribuzzjonijiet tal-ġurisprudenza. L-Artikolu 2(1) tar-Regolament Nru 360/2012 għaldaqstant ifakkar li hija biss “[g]ħajnuna mogħtija lil impriži għall-forniment ta' [SIEĠ] [li] għandha titqies li ma tissodisfax il-kriterji kollha tal-Artikolu 107(1) tat-Trattat u għaldaqstant għandha tiġi eżentata mill-htieġa ta' notifika skont l-Artikolu 108(3) tat-Trattat”.
- 179 Fid-deċiżjoni kkontestata, b'mod iktar partikolari fil-premessi 379 u 411, il-Kummissjoni rrilevat li r-rotot li huma s-sugġett ta' obbligi ta' servizz pubbliku skont ir-Regolament (KE) Nru 1008/2008 tal-Parlament Ewropew u tal-Kunsill tal-24 ta' Settembru 2008 dwar regoli komuni għall-operat ta' servizzi ta' l-ajru fil-Komunità (Riformulazzjoni) (ĠU 2008, L 93, p. 3), li jeżistu f'Sardegna, kienu esplicitament esklużi mill-kamp ta' applikazzjoni tal-Liġi Nru 10/2010, li kienet kjarament maħsuba bħala sistema parallela għas-sistema ta' obbligi ta' servizz pubbliku skont ir-Regolament Nru 1008/2008. Barra minn hekk, il-Kummissjoni kkonstatat li obbligi fil-kuntest ta' SIEĠ setgħu jiġu imposti biss fir-rigward ta' rotta speċifika jew grupp ta' rotot speċifiċi, u ma jisgħux jiġu imposti b'mod ġeneriku fir-rigward ta' kwalunkwe rotta regolari li toriġina minn ajruport, belt jew reġjun partikolari.
- 180 F'dan ir-rigward, għandu jiġi kkonstatat li r-rikorrenti tonqos milli tipprova li hija għet inkarigata b'SIEĠ fil-kuntest ta' kull waħda mir-rotot tal-ajru li ntgħażlu u ġew iffinanzjati fil-kuntest tal-implimentazzjoni tal-iskema ta' għajnuna kontenzjuża.
- 181 Fil-fatt, minn naħa, kif qieset il-Kummissjoni fid-deċiżjoni kkontestata, id-Deciżjoni Reġjonali Nru 29/36 stess kienet teskludi li r-rotot ta' interess strateġiku, iddeterminati mill-pjanijiet ta' attivitajiet sottomessi fil-kuntest tal-iskema ta' għajnuna kontenzjuża, jistgħu jikkoincidu mar-rotot diġà operati fil-kuntest ta' sistema ta' obbligu ta' servizz pubbliku. Min-naħa l-oħra, huwa l-fatt li jiġi pperikolat it-twerttiq tal-funzjonijiet partikolari mogħtija lill-impriża inkarigata b'SIEĠ, kif speċifikati mill-obbligi ta' servizz pubbliku li jaqgħu fuqha, li jiġġustifika l-applikazzjoni tal-Artikolu 106(2) TFUE (ara, f'dan is-sens, is-sentenza tat-23 ta' Ottubru 1997, *Il-Kummissjoni vs Franza*, C-159/94, EU:C:1997:501, punt 95).
- 182 Issa, f'dan il-każ, fir-rigward tar-rotot tal-ajru operati mir-rikorrenti u li ġew iffinanzjati skont l-iskema ta' għajnuna kontenzjuża, ir-rikorrenti ma tistax raġonevolment issostni li ġew imposti fuqha obbligi ta' servizz pubbliku jew li għet inkarigata b'funzjonijiet speċifiċi fis-sens tal-Artikolu 106(2) TFUE, inqas u inqas meta ma huwiex ikkontestat li, fil-perijodu kopert mill-iskema ta' għajnuna kontenzjuża, il-parti l-kbira ta' dawn ir-rotot tal-ajru kienu qegħdin jiġu offruti, inkluż mir-rikorrenti, taht kundizzjonijiet normali tas-suq eżenti minn intervent tal-awtorità pubblika. Għaldaqstant, il-fatt li, fil-kuntest tal-iskema ta' għajnuna kontenzjuża, ir-Reġjun Awtonomu qies li l-operat ta' dawn ir-rotot tal-ajru, ikklassifikati bħala ta' interess strateġiku, kienu jikkostitwixxu SIEĠ, ma huwiex suffiċjenti, b'mod partikolari fl-assenza ta' definizzjoni preċiża, mill-imsemmi reġjun, ta' obbligi ta' servizz pubbliku imposti fuq ir-rikorrenti.

183 Fl-assenza ta' SIEĠ mogħti lir-rikorrenti u lill-kumpanniji tal-ajru l-oħra beneficijarji tal-iskema ta' għajnuna kontenzjuża, il-Kummissjoni kellha raġun ma tindirizzax, fid-deċiżjoni kkontestata, l-applikazzjoni f'dan il-każ tar-Regolament Nru 360/2012. Għall-kompletezza, għandu jiġi kkonstatat li, abbażi tal-kuntratti kontenzjużi konkluzi mal-operaturi tal-ajruporti u kif ikkonfermat mir-rikorrenti bi twegiba għal mistoqsija tal-Qorti Ġenerali, hija kellha tirċievi ammont ta' EUR 580 000 u, b'eżekuzzjoni ta' dawn tal-aħħar, irċeviet ammont ta' EUR 670 298.75, li għaldaqstant jeċċedi l-livell ta' EUR 500 000 previst mill-imsemmi regolament.

b) Fuq id-distorsjoni tal-kompetizzjoni u l-effetti fuq il-kummerċ intra-Komunitarju tal-iskema ta' għajnuna kontenzjuża

184 Preliminarjament, għandu jifakkar li, għall-finijiet tal-klassifikazzjoni ta' miżura nazzjonali bħala għajnuna mill-Istat, ma huwiex neċessarju li jiġi stabbilit effett reali tal-għajnuna inkwistjoni fuq il-kummerċ bejn l-Istati Membri u distorsjoni effettiva tal-kompetizzjoni, iżda għandu jiġi eżaminat biss jekk din l-għajnuna tistax taffettwa dan il-kummerċ u twassal għal distorsjoni tal-kompetizzjoni (ara, f'dan is-sens, is-sentenzi tal-15 ta' Diċembru 2005, L-Italja vs Il-Kummissjoni, C-66/02, EU:C:2005:768, punt 111, u tad-9 ta' Ġunju 2011, Comitato "Venezia vuole vivere" et vs Il-Kummissjoni, C-71/09 P, C-73/09 P u C-76/09 P, EU:C:2011:368, punt 134).

185 B'mod partikolari, meta għajnuna mogħtija minn Stat Membru ssahha il-pożizzjoni ta' impriża meta mqabbla mal-pożizzjoni ta' impriži kompetituri oħra fil-kummerċ fi hdan l-Unjoni, dan tal-aħħar għandu jitqies li huwa affettwat mill-għajnuna (ara s-sentenza tad-9 ta' Ottubru 2014, Ministerio de Defensa u Navantia, C-522/13, EU:C:2014:2262, punt 52 u l-ġurisprudenza ċċitata).

186 Barra minn hekk, fil-każ ta' skema ta' għajnuna, il-Kummissjoni tista' tillimita ruħha li tistudja l-karatteristiċi tal-iskema inkwistjoni sabiex tevalwa, fil-motivi tad-deċiżjoni, jekk, minhabba l-ammonti jew il-perċentwali għolja tal-għajnuna, il-karatteristiċi tal-investimenti sostnuti jew modalitajiet oħra previsti minn din l-iskema, din tal-aħħar tagħti vantaġġ sinjifikattiv lill-benefiċjarji meta mqabbla mal-kompetituri tagħhom u hijiex ta' natura li tibbenefika essenzjalment lil impriži li jippartecipaw fil-kummerċ bejn Stati Membri. Għaldaqstant, il-Kummissjoni, f'deċiżjoni li tirrigwarda tali skema, ma hijiex obbligata twettaq analiżi tal-għajnuna mogħtija f'kull każ individwali abbażi tal-imsemmija skema. Huwa biss fl-istadju tal-irkupru tal-għajnuna li huwa neċessarju li tiġi vverifikata s-sitwazzjoni individwali ta' kull impriża kkonċernata (ara, f'dan is-sens, is-sentenzi tal-14 ta' Ottubru 1987, Il-Ġermanja vs Il-Kummissjoni, 248/84, EU:C:1987:437, punt 18, u tad-9 ta' Ġunju 2011, Comitato "Venezia vuole vivere" et vs Il-Kummissjoni, C-71/09 P, C-73/09 P u C-76/09 P, EU:C:2011:368, punt 63).

187 Fid-deċiżjoni kkontestata, f'dan il-każ fil-premessi 390 sa 392, il-Kummissjoni spjegat b'mod suffiċjenti li l-kumpanniji tal-ajru, li jibbenefikaw mill-ħlasijiet imwettqa mill-operaturi tal-ajruporti skont l-iskema ta' għajnuna kontenzjuża, kienu attivi f'settur ikkaratterizzat minn kompetizzjoni intensa bejn operaturi li ġejjin minn Stati Membri differenti, u għalhekk kienu jippartecipaw f'kummerċ fi hdan l-Unjoni.

188 Kuntrarjament għal dak li ssostni r-rikorrenti, tali motivazzjoni hija fiha nnifisha suffiċjenti fid-dawl tal-obbligu ta' motivazzjoni li jaqa' fuq il-Kummissjoni (ara, f'dan is-sens, is-sentenzi tas-7 ta' Marzu 2002, L-Italja vs Il-Kummissjoni, C-310/99, EU:C:2002:143, punti 88 u 89, u tad-9 ta' Ġunju 2011, Comitato "Venezia vuole vivere" et vs Il-Kummissjoni, C-71/09 P, C-73/09 P u C-76/09 P, EU:C:2011:368, punti 114 u 121).

189 Barra minn hekk, il-Kummissjoni ma evalwatx b'mod żbaljat il-kuncett ta' għajnuna mill-Istat, kif previst fl-Artikolu 107(1) TFUE, meta qieset li n-natura transkonfinali evidenti tal-attivitajiet inkwistjoni, jiġifieri servizzi ta' trasport bl-ajru ta' passiggieri, kienet timplika li l-iskema ta' għajnuna kontenzjuża setgħet twassal għal distorsjoni tal-kompetizzjoni u taffettwa l-kummerċ bejn l-Istati

Membri billi ssahhaħ il-pożizzjoni fis-suq tal-kumpanniji tal-ajru li bbenefikaw mill-imsemmija skema. Fil-fatt, it-trasportaturi bl-ajru, bħar-rikorrenti, huma f'kompetizzjoni fis-suq tal-ajru fuq livell Ewropew b'mod li l-ghoti tal-ghajnuna lill-kumpanniji tal-ajru, bħar-rikorrenti, li kkonkludew kuntratti mal-operaturi tal-ajruporti ta' Cagliari-Elmas u ta' Olbia, isahhaħ il-pożizzjoni kompetittiva ta' dawn l-imprizi benefiċjarji meta mqabbla ma' dik ta' imprizi tal-ajru kompetituri fuq livell Ewropew, kemm jekk joperaw u kemm jekk ma joperawx rotot tal-ajru diretti mal-gżira ta' Sardegna.

- 190 Fi kwalunkwe każ, minn naħa, kif irrikonoxxiet ir-rikorrenti, din tal-aħħar hija f'kompetizzjoni, fuq ir-rotot tal-ajru tagħha minn u lejn l-ajruporti ta' Sardegna, ma' kumpanniji tal-ajru Ewropej li jittrasportaw vjaġġaturi minn u lejn l-istess ajruporti kontinentali b'konnessjoni minn ajruporti oħra. Issa, dawn il-kumpanniji tal-ajru, f'dak li jirrigwarda dawn ir-rotot tal-ajru b'konnessjoni, li jikkompetu mar-rotot tal-ajru tar-rikorrenti, ma bbenefikawx mill-iskema ta' ghajnuna kontenzjuża li kienet tkopri biss rotot diretti (point-to-point), fi kwalunkwe każ mhux f'dak li jirrigwarda s-segmenti tat-titjira operati lil hinn mill-ajruport ta' konnessjoni, b'mod li l-pożizzjoni kompetittiva tal-benefiċjarji, bħar-rikorrenti, neċessarjament issahhet meta mqabbla ma' dik ta' tali kumpanniji tal-ajru li ma kinux benefiċjarji.
- 191 Fir-rigward tal-argument tar-rikorrenti dwar il-fatt li ċerti kumpanniji, b'mod partikolari l-kumpanniji tal-ajru regolari, ma kinux benefiċjarji tal-iskema ta' ghajnuna kontenzjuża unikament ghaliex ma kinux issottomettew offerti ta' kollaborazzjoni fil-kuntest ta' sejhiet għal manifestazzjoni ta' interess ippubblikati mill-operaturi tal-ajruporti, dan ukoll ma jistax jirnexxi. Fil-fatt, l-effett fuq il-kummerċ bejn l-Istati Membri fis-sens tal-Artikolu 107(1) TFUE ma jistax jiddependi f'dan il-każ mill-kwistjoni jekk il-kumpanniji tal-ajru kollha bbenefikawx jew kellhomx il-possibbiltà li jibbenefikaw mill-miżura inkwistjoni. Fi kwalunkwe każ, anki jekk jitqies – haġa li ma hijiex stabbilita f'dan il-każ – li l-kumpanniji tal-ajru Ewropej kollha li joperaw titjiriet diretti minn u lejn l-ajruporti ta' Sardegna kienu intitolati jibbenefikaw mill-iskema ta' ghajnuna kontenzjuża, dan il-fatt, li jirrigwarda s-selettività tal-miżuri kontenzjużi, ma kien ikollu ebda konsegwenza għall-konstatazzjoni, mill-Kummissjoni, tal-effett tal-imsemmija skema fuq il-kummerċ bejn l-Istati Membri sa fejn din isahhaħ il-pożizzjoni kompetittiva ta' dawn il-kumpanniji tal-ajru meta mqabbla mal-kompetituri tagħhom, fis-suq Ewropew, li ma jservux il-gżira ta' Sardegna.
- 192 Mill-kunsiderazzjonijiet preċedenti jirriżulta li r-raba' parti tal-ewwel motiv għandha tiġi miċhuda bħala infondata u li, konsegwentement, l-ewwel motiv għandu jiġi miċhud kollu kemm hu.

B. Fuq it-tieni motiv, ibbażat fuq żball dwar il-possibbiltà li tiġi ġġustifikata l-ghajnuna kontenzjuża

- 193 Insostenn tat-tieni motiv, ir-rikorrenti qabelxejn issostni li s-servizzi li bihom hija ġiet inkarigata jaqgħu taħt il-Komunikazzjoni tal-Kummissjoni, intitolata “Qafas tal-Unjoni Ewropea għall-ghajnuna mill-Istat fil-forma ta' kumpens ta' servizz pubbliku (2011)” (ĠU 2012, C 8, p. 15). Għaldaqstant, l-iskema inkwistjoni setgħet titqies li kienet iġġustifikata bħala SIEĠ. Billi ma analizzatx din il-kwistjoni fid-deċizzjoni kkontestata, il-Kummissjoni wettqet żball ta' liġi jew, tal-inqas, din id-deċizzjoni hija vvizzjata b'nuqqas ta' motivazzjoni.
- 194 Sa fejn dan l-argument huwa analogu għal dak żviluppat fil-kuntest tar-raba' parti tal-ewwel motiv, dan għandu, għall-istess motivi relatati mal-assenza ta' SIEĠ mogħti b'mod tangibbli lir-rikorrenti u kif talbet il-Kummissjoni, jiġi miċhud bħala infondat.
- 195 Sussegwentement, ir-rikorrenti issostni li l-iskema ta' ghajnuna kontenzjuża taqa' taħt il-Komunikazzjoni tal-Kummissjoni 2005/C 312/01 dwar linji gwida Komunitarji dwar il-finanzjament tal-ajruporti u l-ghajnuna mill-Istat tal-bidu lill-kumpanniji tal-ajru li jtilqu minn ajruporti reġjonali (ĠU 2005, C 312, p. 1, iktar 'il quddiem il-“Linji gwida tal-2005”), liema linji gwida huma applikabbli *ratione temporis* u mhux dawk tal-2014. Issa, l-imsemmija skema tissodisfa d-diversi kriterji previsti

fil-punt 79 tal-Linji gwida tal-2005. Fil-fatt, il-finanzjament previst mir-Reġjun Awtonomu kien jonqos maż-żmien, minn EUR 21 miljun fl-2012 għal EUR 17.5 miljun fl-2013. Bl-istess mod, il-pjanijiet ta' attivitajiet u l-kuntratti konklużi mal-kumpanniji tal-ajru kienu jipprovdu li l-kontribuzzjonijiet finanzjarji għal kull waħda mir-rotot tal-ajru ssussidjati kellhom jonqsu maż-żmien. Barra minn hekk, il-fondi mogħtija skont l-iskema ta' għajjnuna kontenzjuża koprew spejjeż ta' marketing u ta' reklamar li jirrigwardaw il-ftuħ ta' rotot tal-ajru godda. Barra minn hekk, il-kundizzjoni prevista fil-punt 79(f) tal-Linji gwida tal-2005 "kwazi" għet issodisfatta f'dan il-każ. F'dak li jirrigwarda l-kundizzjoni ta' reklamar prevista fil-punt 79(h) tal-imsemmija linji gwida, din ukoll għet issodisfatta minhabba l-pubblikazzjoni ta' sejhiet għal manifestazzjoni ta' interess fis-siti internet tal-operaturi tal-ajruporti bil-ghan li jiġu konklużi ftehimiet mal-kumpanniji tal-ajru. Fl-aħhar nett, ir-rikorrenti tikkontesta l-pożizzjoni tal-Kummissjoni li l-eżenzjoni prevista fil-punt 81 tal-Linji gwida tal-2005 ma tistax tiġi applikata jekk eżenzjoni skont il-punt 79 ma tkunx possibbli.

- 196 Il-Kummissjoni titlob li dan l-argument jiġi miċhud bħala infondat, billi ssostni li l-iskema ta' għajjnuna kontenzjuża, f'dak li jirrigwarda r-rikorrenti, la setgħet tiġi ddikjarata kompatibbli bħala għajjnuna għat-tnedija skont il-punt 79 u lanqas skont il-punt 81 tal-Linji gwida tal-2005.
- 197 F'dan ir-rigward, skont l-Artikolu 107(3)(c) TFUE, tista' b'mod partikolari titqies li hija kompatibbli mas-suq intern l-għajjnuna maħsuba sabiex tiffacilita l-iżvilupp ta' ċerti attivitajiet jew ta' ċerti reġjuni ekonomiċi, meta din l-għajjnuna ma tfixkilx il-kundizzjonijiet tal-kummerċ sa grad li jkun kuntrarju għall-interess komuni, liema kundizzjoni għandha tiġi evalwata skont il-kriterji ta' neċessità u ta' proporzjonalità (sentenza tas-26 ta' Frar 2015, *Orange vs Il-Kummissjoni*, T-385/12, mhux ippubblikata, EU:T:2015:117, punt 80).
- 198 Madankollu, skont ġurisprudenza stabbilita, il-prinċipju ġenerali stabbilit mill-Artikolu 107(1) TFUE huwa dak tal-projbizzjoni tal-għajjnuna mill-Istat u d-derogi minn dan il-prinċipju, kif previsti fl-imsemmi Artikolu 107(3) TFUE, għandhom jiġu interpretati b'mod strett (sentenzi tad-29 ta' April 2004, *Il-Ġermanja vs Il-Kummissjoni*, C-277/00, EU:C:2004:238, punt 20; tad-23 ta' Frar 2006, *Atzeni et*, C-346/03 u C-529/03, EU:C:2006:130, punt 79, u tas-26 ta' Frar 2015, *Orange vs Il-Kummissjoni*, T-385/12, mhux ippubblikata, EU:T:2015:117, punt 81).
- 199 Barra minn hekk, ukoll skont ġurisprudenza stabbilita, għall-applikazzjoni tal-Artikolu 107(3)(c) TFUE, il-Kummissjoni tgawdi setgħa diskrezzjonali wiesgħa li l-eżerċizzju tagħha jinvolvi evalwazzjonijiet kumplessi ta' natura ekonomika u soċjali. Għaldaqstant, l-istharriġ ġudizzjarju applikat għall-eżerċizzju ta' din is-setgħa diskrezzjonali huwa limitat għall-verifika tal-osservanza tar-regoli proċedurali u ta' motivazzjoni kif ukoll għall-istharriġ tal-eżattezza materjali tal-fatti kkunsidrati u tal-assenza ta' żball ta' liġi, ta' żball manifest fl-evalwazzjoni tal-fatti jew ta' użu hażin ta' poter (sentenzi tas-26 ta' Settembru 2002, *Spanja vs Il-Kummissjoni*, C-351/98, EU:C:2002:530, punt 74; tad-29 ta' April 2004, *L-Italja vs Il-Kummissjoni*, C-372/97, EU:C:2004:234, punt 83, u tal-15 ta' Dicembru 2016, *Abertis Telecom Terrestre u Telecom Castilla-La Mancha vs Il-Kummissjoni*, T-37/15 u T-38/15, mhux ippubblikata, EU:T:2016:743, punt 160).
- 200 Kif jirriżulta b'mod partikolari mill-punt 24 tal-Linji gwida tal-2005, dawn tal-aħhar huma intiżi li jispeċifikaw il-każijiet li fihom finanzjament pubbliku għall-ajruporti u għall-kumpanniji tal-ajru jikkostitwixxi għajjnuna mill-Istat u, meta dan effettivament ikun għajjnuna, il-kundizzjonijiet li tahtom hija tista' tiġi ddikjarata kompatibbli mas-suq intern skont l-Artikolu 107(3)(c) TFUE.
- 201 F'dan ir-rigward, kif tenfasizza r-rikorrenti u kif qieset il-Kummissjoni fil-premessi 412 sa 414 tad-deċizzjoni kkontestata, l-iskema ta' għajjnuna kontenzjuża, jekk jitqies li din tista' tiġi analizzata bħala li ttipprovdi għajjnuna għat-tnedija ta' rotot tal-ajru godda, effettivament kienet taqa' taht il-Linji gwida tal-2005. Fil-fatt, skont dak li jipprovdi l-punt 174 tal-Linji gwida tal-2014, l-għajjnuna nnotifikata qabel id-dhul fis-seħh ta' dawn il-linji gwida tal-aħhar setgħet bħala prinċipju tiġi eżaminata, wara l-4 ta' April 2014, fid-dawl ta' dawn il-linji gwida. Madankollu, l-għajjnuna, innotifikata jew le, implimentata, bħal f'dan il-każ, qabel ma l-Kummissjoni ddeċidiet fuq il-miżuri

nnotifikati mir-Repubblika Taljana u li, konsegwentement, jirrizultaw li huma illegali fid-dawl tal-obbligu ta' sospensjoni previst fl-Artikolu 108(3) TFUE, għandhom, min-naħa tagħhom, jiġu eżaminati fid-dawl tal-Linji gwida tal-2005.

202 F'dak li jirrigwarda l-punt 79 tal-Linji gwida tal-2005, li huwa rilevanti f'dan il-każ, dan jaqra kif ġej:

"Fid-dawl tal-għanijiet iċċitati iktar 'il fuq u tad-diffikultajiet sinjifikattivi li tista' tohloq it-tnedija ta' rotta ġdida, il-Kummissjoni tista' tapprova tali għajjnuna meta din tissodisfa l-kundizzjonijiet li ġejjin:

[...]

- d) Vijabbiltà għal żmien twil u intensità li tonqos maż-żmien: ir-rotta [ġdida] għandha tirriżulta li tkun vijabbli għal żmien twil, jiġifieri tkopri tal-inqas l-ispejjeż tagħha, mingħajr finanzjament pubbliku. Għal din ir-raġuni, l-għajjnuna għat-tnedija għandha tonqos maż-żmien u tkun limitata fiż-żmien.
- e) Kumpens għall-ispejjeż addizzjonali ta' tnedija: l-ammont tal-għajjnuna għandu jkun marbut strettament mal-ispejjeż addizzjonali ta' tnedija li huma marbuta mat-tnedija tar-rotta jew tal-frekwenza ġdida u li l-operatur tal-ajru ma jkollux għalfejn isostni ladarba din tibda titħaddem. Dawn l-ispejjeż jinkludu b'mod partikolari l-ispejjeż ta' marketing u ta' reklamar inkorsi fil-bidu sabiex tingħata pubblicità lir-rotta l-ġdida; dawn jistgħu jinkludu l-ispejjeż ta' installazzjoni sostnuti mill-kumpannija tal-ajru fis-sit tal-ajruport reġjonali kkonċernat sabiex titnieda r-rotta, jekk dan ikun tabilhaqq ajruport li jaqa' fil-kategoriji C jew D u jekk ma tkunx diġà nġhatat għajjnuna fir-rigward ta' dawn l-ispejjeż. Bil-maqlub, l-għajjnuna ma tistax tirrigwarda spejjeż operattivi standard bħalma huma l-kiri jew id-deprezzament tal-ajruplani, il-karburant, is-salarju tal-ekwipaġġi, l-ispejjeż marbuta ma' ajruporti, l-ispejjeż ta' catering. L-ispejjeż eliġibbli kkunsidrati għandhom jikkorrispondu għal spejjeż reali miksuba f'kundizzjonijiet normali tas-suq.
- f) Intensità u tul: l-għajjnuna li tonqos maż-żmien tista' tingħata għal tul massimu ta' tliet snin. L-ammont tal-għajjnuna ma jistax jeċċedi, kull sena, 50 % tal-ammont tal-ispejjeż eliġibbli ta' dik is-sena u, għat-tul shiħ tal-għajjnuna, medja ta' 30 % tal-ispejjeż eliġibbli.

Għar-rotot minn reġjuni żvantaġġati, jiġifieri r-reġjuni ultraperiferiċi, ir-reġjuni previsti fl-Artikolu 87(3)(a) [tat-Trattat KE] u r-reġjuni b'densità ta' popolazzjoni baxxa, l-għajjnuna li tonqos maż-żmien tista' tingħata għal tul massimu ta' hames snin. L-ammont tal-għajjnuna ma jistax jeċċedi, kull sena, 50 % tal-ammont tal-ispejjeż eliġibbli ta' dik is-sena u, għat-tul shiħ tal-għajjnuna, medja ta' 40 % tal-ispejjeż eliġibbli. Jekk l-għajjnuna effettivament tingħata għal hames snin, l-għajjnuna tista' tinżamm għal 50 % tal-ammont tal-ispejjeż eliġibbli għall-ewwel tliet snin.

Fi kwalunkwe każ, it-tul li matulu tingħata l-għajjnuna għat-tnedija lil kumpannija għandu jibqa' sostanzjalment inqas mit-tul li matulu din tal-aħhar timpenja ruhha li twettaq l-attivitajiet tagħha mill-ajruport ikkonċernat, kif indikat fil-pjan tan-negozju meħtieġ fil-paragrafu 79(i). Barra minn hekk, l-għajjnuna għandha titwaqqaf malli jintlaħqu l-miri f'termini ta' passiġġieri jew malli r-rotta ssir profittabbli, anki jekk dan isehh qabel ma jintemm it-tul inizjalment previst.

[...]

- h) Attribuzzjoni nondiskriminatorja: kull entità pubblika li tippredvi li tagħti għajjnuna għat-tnedija ta' rotta ġdida lil kumpannija, kemm jekk permezz ta' ajruport kemm jekk le, għandha tagħmel il-pjan tagħha pubbliku f'terminu suffiċjenti u permezz ta' pubblicità suffiċjenti sabiex il-kumpanniji tal-ajru interessati kollha jkun jistgħu joffru s-servizzi tagħhom. Din

il-komunikazzjoni għandha tinkludi b'mod partikolari d-deskrizzjoni tar-rotta, kif ukoll kriterji oġġettivi f'termini ta' ammont u ta' tul tal-ġajjnuna. Meta jkunu applikabbli, ir-regoli u l-prinċipji li jirrigwardaw il-kuntratti pubbliċi u l-konċessjonijiet għandhom jiġu osservati.

[...]” [traduzzjoni mhux uffiċjali]

- 203 Fid-deċiżjoni kkontestata, f'dan il-każ fil-premessi 410 sa 421, il-Kummissjoni qieset li l-kumpens finanzjarju pprovdut mill-operaturi tal-ajruporti lill-kumpanniji tal-ajru skont l-iskema ta' ġajjnuna kontenzjuża ma setax jitqies li kien kompatibbli mas-suq intern, għaliex il-kriterji ta' kompatibbiltà msemmija fl-imsemmi punt 79 tal-Linji gwida tal-2005 ma kinux issodisfatti.
- 204 Permezz tat-tieni motiv invokat, ir-rikorrenti tfitx essenzjalment li tipprova li, fil-każ individwali tagħha, l-ġajjnuna li hija rċeviet, ikkostitwita mill-ammonti li hallsuha l-operaturi ta' Cagliari-Elmas u ta' Olbia b'eżekuzzjoni tal-kuntratti konklużi magħha, kienet tissodisfa l-kundizzjonijiet stabbiliti fil-punt 79 tal-Linji gwida tal-2005 u li, kieku dan ma kienx il-każ, din xorta waħda setgħet tiġi ddikjarata kompatibbli mas-suq intern skont il-punt 81 tal-imsemmija linji gwida jew, indipendentement minn dawn il-linji gwida, bħala ġajjnuna għall-iżvilupp tat-turiżmu fl-ispirtu tal-Artikolu 107(3)(c) TFUE.
- 205 F'dan ir-rigward, għandu madankollu jiġi kkonstatat, kif issostni l-Kummissjoni, li l-argumenti invokati mir-rikorrenti ma humiex ta' natura li jinvalidaw il-konstatazzjoni tagħha, li tinsab fid-deċiżjoni kkontestata, li skontha l-iskema ta' ġajjnuna kontenzjuża ma kinitx tissodisfa l-kriterji previsti fil-punt 79 tal-Linji gwida tal-2005, li huma kumulattivi, haġa li timplika li n-nuqqas ta' osservanza ta' wieheh minnhom kien suffiċjenti sabiex jiġi eskluż li ġajjnuna tkun tista' tiġi kklassifikata bħala “ġajjnuna għat-tnejja” kompatibbli mas-suq intern skont dawn il-linji gwida.
- 206 Qabelxejn, għandu jiġi rrilevat li, kif jirriżulta mill-premessa 410 tad-deċiżjoni kkontestata, ir-Repubblika Taljana stess sostniet li l-iskema ta' ġajjnuna kontenzjuża ma kinitx tfasslet bħala skema sabiex tappoġġa t-tnejja ta' rotot tal-ajru godda u li ma kinitx tissodisfa l-kundizzjonijiet previsti fil-punt 79 tal-Linji gwida tal-2005.
- 207 Barra minn hekk, f'dak li jirrigwarda l-kundizzjoni stabbilita fil-punt 79(d) tal-Linji gwida tal-2005, anki jekk jitqies, haġa li ma ġietx ipprovat, li l-ftehimiet kummerċjali bejn l-operaturi tal-ajruporti u l-kumpanniji tal-ajru ġew konklużi f'perspettiva ta' profittabbiltà ekonomika, evalwata permezz ta' evalwazzjoni *ex ante* tal-vijabbiltà u tal-profittabbiltà tal-pjanijiet tal-operat ipprezentati mill-kumpanniji tal-ajru u tal-analizijiet ekonomiċi mfassla mill-operaturi tal-ajruporti, l-iskema ta' ġajjnuna kontenzjuża ma stabbilixxietx sistema ta' ġajjnuna li tonqos maż-żmien għal kull waħda mir-rotot tal-ajru li huma s-suġġett tal-kuntratti konklużi bejn l-operaturi tal-ajruporti u l-kumpanniji tal-ajru u li, fi kwalunkwe każ, ma humiex kollha “goddha” fis-sens ta' dawn il-linji gwida. B'mod partikolari, kull kumpannija tal-ajru rċeviet ammonti globali li jikkorrispondu għal perijodi ta' attivitajiet, iżda, effettivament, il-finanzjament ma ġiex individwalizzat għal kull rotta tal-ajru kkonċernata minn u lejn kull ajruport ikkonċernat. Dwar dan il-punt, l-allegazzjoni li l-ġajjnuna mogħtija għas-snin 2012 u 2013 kienet tonqos maż-żmien, minn EUR 21 miljun għal EUR 17.5 miljun, hija ineffettiva, peress li l-intensità li tonqos maż-żmien, fil-kuntest tal-Linji gwida tal-2005, titqies għal kull rotta tal-ajru kkonċernata.
- 208 Fil-każ partikolari tagħha, ir-rikorrenti ma tikkontestax li l-ġajjnuna li rċeviet, għar-rotot tal-ajru kollha li hija topera mill-ajruport ta' Olbia, ma kinitx tonqos maż-żmien f'dak li jirrigwarda dan l-ajruport, peress li, taht l-iskema ta' ġajjnuna kontenzjuża, hija rċeviet jew kellha tircievi minghand l-operatur ta' dan l-ajruport remunerazzjonijiet li għall-kuntrarju kienu jizdiedu maż-żmien, f'dan il-każ ammont ta' EUR 280 000 għall-perijodu minn Mejju 2012 sa Marzu 2013 u ammont ta' EUR 300 000 għall-perijodu minn Ġunju sa Diċembru 2013. F'dak li jirrigwarda l-ajruport ta' Cagliari-Elmas, kien previst li hija tircievi ammont ta' EUR 74 450 għall-perijodu minn Diċembru 2012 sa Jannar 2013. Madankollu, mill-iskema ta' ġajjnuna kontenzjuża jew mid-dokumenti prodotti mir-rikorrenti la

jirriżulta li r-rotot tal-ajru li, globalment, kienu s-suġġett ta' dawn l-ammonti kienu profittabbli mingħajr il-finanzjament inkwistjoni u lanqas li l-ġhajjnuna tista' tiġi individwalizzata għal kull waħda minn dawn ir-rotot sabiex jiġi kkonstatat, għal kull waħda minnhom, li l-ġhajjnuna korrispondenti għar-rotta kkonċernata kienet tonqos maż-żmien.

- 209 F'dak li jirrigwarda l-mekkaniżmu ta' segwitu, stabbilit mir-Reġjun Awtonomu, tal-ħlasijiet imwettqa skont l-iskema ta' ġhajjnuna kontenzjuża, ma jidhirx li dan kien jiggarantixxi, fid-dawl tal-kriterju stabbilit fil-punt 79(e) tal-Linji gwida tal-2005, li l-finanzjament pubbliku pprovdut kien neċessarju sabiex ikopri parti mill-ispejjeż ta' tnedija tar-rotot tal-ajru kkonċernati, li kien jirrappreżenta biss l-ispejjeż reali inkorsi mill-operaturi tal-ajruporti u li kien jirrigwarda biss dawn l-ispejjeż. Dan huwa inqas u inqas il-każ peress li ma sarx taqsim tal-ġhajjnuna pprovduta lil kull kumpannija tal-ajru għal kull waħda mir-rotot tal-ajru operata minn u lejn kull wieħed mill-ajruporti ta' Sardegna kkonċernati.
- 210 F'dan ir-rigward, huwa irrilevanti li l-operaturi tal-ajruporti allegatament hađu responsabbiltà mill-fondi tagħhom stess, barra minn hekk sa limitu mhux magħruf, għall-ispejjeż addizzjonali jew li r-rikorrenti ma kinitx tiftaħ jew iżżomm ir-rotot tal-ajru kkonċernati fl-assenza tal-ġhajjnuna finanzjarja li rċeviet mingħand l-operaturi tal-ajruporti ta' Cagliari-Elmas u ta' Olbia. Barra minn hekk, l-iskema ta' ġhajjnuna kontenzjuża u l-kuntratti konklużi bejn l-operaturi tal-ajruporti u l-kumpanniji tal-ajru ma jispeċifikawx, għar-rotot tal-ajru kkonċernati, x'kienu l-ispejjeż addizzjonali ta' tnedija għal kull waħda minnhom.
- 211 Bl-istess mod, f'dak li jirrigwarda l-kundizzjoni stabbilita fil-punt 79(f) tal-Linji gwida tal-2005, din kjament ma hijiex issodisfatta peress li huwa manifest li l-iskema ta' ġhajjnuna kontenzjuża u l-kuntratti konklużi bejn l-operaturi tal-ajruporti u l-kumpanniji tal-ajru ma jidentifikawx spejjeż eliġibbli. Fil-fatt, fl-assenza ta' indikazzjoni ta' spejjeż eliġibbli, ma huwiex possibbli li tiġi evalwata l-osservanza tal-kundizzjoni ta' finanzjament massimu ta' 50 % tal-ammont tal-ispejjeż eliġibbli kull sena, b'massimu ta' finanzjament medju ta' 30 %. Għall-kuntrarju, mill-proċess jirriżulta li r-Reġjun Awtonomu rrimborsa fuq talba l-ħlasijiet imwettqa mill-operaturi tal-ajruporti lill-kumpanniji tal-ajru u li dawn kienu ffixxati għal ammonti b'rata fissa, spiss arrotondati, mingħajr dettalji oħra u, fi kwalunkwe każ, b'mod mhux individwalizzat għal kull waħda mir-rotot tal-ajru kkonċernati.
- 212 Fir-rigward tal-allegazzjoni tar-rikorrenti li Sardegna hija reġjun ekonomiku żvantaġġat tal-Unjoni fis-sens tat-tieni subparagrafu tal-punt 79(f) tal-Linji gwida tal-2005, għandu jiġi kkonstatat, kif tenfasizza l-Kummissjoni, li dan ir-reġjun ma jissodisfax il-kundizzjonijiet previsti mil-Linji gwida dwar l-ġhajjnuna mill-Istat għal skopijiet reġjonali għall-perijodu 2007-2013 (ĠU 2006, C 54, p. 13).
- 213 F'dak li jirrigwarda l-kundizzjoni prevista fil-punt 79(h) tal-Linji gwida tal-2005 u li tirrigwarda l-attribuzzjoni nondiskriminatorja tal-ġhajjnuna għat-tnedija, għall-motivi diġà esposti iktar 'il fuq insostenn taċ-ċaħda tat-tieni parti tal-ewwel motiv, għandu jiġi miċhud l-argument tar-rikorrenti li l-operaturi tal-ajruporti organizzaw proċedura li kienet tiggarantixxi l-kompetizzjoni bejn il-kumpanniji tal-ajru, li tiżgura t-trasparenza, pubbliċità suffiċjenti, l-assenza ta' diskriminazzjoni u l-ġhażla tal-iktar offerti ekonomikament vantaġġużi.
- 214 Għaldaqstant, huwa manifest li l-iskema ta' ġhajjnuna kontenzjuża, inkluż f'dak li jirrigwarda l-ġhajjnuna rċevuta individwalment mir-rikorrenti, ma kinitx tissodisfa l-kriterji previsti fil-punt 79 tal-Linji gwida tal-2005.
- 215 F'dawn iċ-ċirkustanzi, fid-dawl tas-setgħa diskrezzjonali tal-Kummissjoni f'dan il-qasam kif ukoll tan-neċessità li l-eċċezzjonijiet għall-prinċipju ta' projbizzjoni tal-ġhajjnuna mill-Istat jiġu interpretati b'mod strett, il-Kummissjoni setgħet tiddeċiedi, minkejja t-talba mressqa f'dan is-sens mir-Repubblika Taljana matul il-proċedura amministrattiva, li lanqas ma kien hemm lok għal deroga mill-kriterji stabbiliti fil-Linji gwida tal-2005 abbażi tal-punt 81 tal-imsemmija linji gwida, li skontu l-Kummissjoni tista' "teżamina każ b'każ ġhajjnuna jew skema li ma tosservax kompletament il-kriterji [tal-punt 79], iżda li twassal għal sitwazzjoni paragonabbli" [traduzzjoni mhux uffiċjali]. Fil-fatt, fi kwalunkwe każ,

peress li l-iskema ta' għajnuna kontenzjuża ma tosservax il-maġġoranza tal-kriterji previsti fil-punt 79 tal-Linji gwida tal-2005, din ma tistax titqies li twassal għal sitwazzjoni paragonabbli ma' għajnuna li tosserva l-imsemmija rekwiziti.

- 216 Fir-rigward tat-talba tar-rikorrenti, esposta għall-ewwel darba fir-replika u, għaldaqstant, fi kwalunkwe każ, inammissibbli, li l-iskema ta' għajnuna kontenzjuża tiġi awtorizzata, indipendentement mil-Linji gwida tal-2005, abbażi tal-Artikolu 107(3)(c) TFUE, sa fejn kienet tfitteż li tippromwovi t-turiżmu f'Sardegna u l-attivitajiet kummerċjali tal-imsemmija operaturi tal-ajruporti, minn naħa, ir-Repubblika Taljana ma talbitx il-benefiċċju ta' din id-deroga matul il-proċedura amministrattiva, liema deroga għandha tiġi applikata b'mod strett. Min-naħa l-oħra, ma kienx probabbli li l-iskema ta' għajnuna kontenzjuża, minhabba l-portata tal-finanzjament li kienet tipprovdi, ma kinitx ser tfixxkel il-kundizzjonijiet tal-kummerċ sa grad li jkun kuntrarju għall-interess komuni.
- 217 Mill-kunsiderazzjonijiet kollha preċedenti jirriżulta li t-tieni motiv għandu jiġi miċhud bħala infondat.

C. Fuq it-tielet motiv, ibbażat fuq żball ta' liġi fl-ordni ta' rkupru tal-għajnuna kontenzjuża

- 218 Fil-kuntest tat-tielet motiv, ir-rikorrenti tikkritika lill-Kummissjoni li ma ħaditx inkunsiderazzjoni l-interessi legittimi tagħha meta ordnat lir-Repubblika Taljana, fid-deċiżjoni kkontestata, tirkupra l-għajnuna kontenzjuża mingħand ir-rikorrenti. Issa, fid-dawl tan-numru żgħir ta' każijiet ta' għajnuna rrikonoxxuti li ngħataw indirettament u tal-inċertezzi tal-Kummissjoni stess fir-rigward tal-mod kif kellu jiġi ttrattat il-każ inkwistjoni, ir-rikorrenti tista' tinvoka aspettattivi legittimi fir-rigward tal-fatt li l-mekkanizmu stabbilit mil-Liġi Nru 10/2010 ma kienx ser jiġi kklassifikat bħala "għajnuna mill-Istat" imħallsa lill-kumpanniji tal-ajru. F'dan ir-rigward hija tenfasizza li ma setgħetx tkun taf li l-kuntratti li jorbtuha mal-operaturi tal-ajruporti kienu jinvolve għajnuna fis-sens tal-Artikolu 107 TFUE.
- 219 Il-Kummissjoni titlob li t-tielet motiv jiġi miċhud bħala infondat. B'mod partikolari, il-fatt li, skont ir-rikorrenti, l-evalwazzjoni tal-kunċett ta' għajnuna indiretta f'it li xejn hija ċara fil-kuntest tad-dritt tal-għajnuna mill-Istat assolutament ma huwiex element li jista' jipprekludi lill-Kummissjoni milli tordna l-irkupru ta' għajnuna, speċjalment peress li, f'dan il-każ, l-għajnuna kienet kjarment illegali għar-raġuni li r-Repubblika Taljana ma kinitx innotifikat minn qabel l-iskema ta' għajnuna kontenzjuża u peress li r-rikorrenti tqieset, fid-deċiżjoni kkontestata, li kienet benefiċjarja diretta tal-iskema ta' għajnuna kontenzjuża. Fi kwalunkwe każ, l-eżistenza ta' dubbi dwar l-eżistenza ta' għajnuna ma tohloqx aspettattivi legittimi għall-benefiċjarju tagħha.
- 220 F'dan ir-rigward, skont ġurisprudenza stabbilita, id-dritt li jiġi invokat il-prinċipju ta' protezzjoni tal-aspettattivi legittimi jestendi għal kull parti f'kawża li fiha istituzzjoni tal-Unjoni tkun nisslet aspettattivi fondati. Barra minn hekk, hadd ma jista' jinvoka ksur ta' dan il-prinċipju fl-assenza ta' assigurazzjonijiet preċiżi li jkunu ngħatawlu mill-amministrazzjoni (ara s-sentenza tal-24 ta' Novembru 2005, Il-Ġermanja vs Il-Kummissjoni, C-506/03, mhux ippubblikata, EU:C:2005:715, punt 58 u l-ġurisprudenza ċċitata). Bl-istess mod, meta operatur ekonomiku prudenti u avżat ikun f'pożizzjoni li jipprevedi l-adozzjoni ta' miżura tal-Unjoni ta' natura li taffettwa l-interessi tiegħu, huwa ma jistax jinvoka l-benefiċċju ta' tali prinċipju meta din il-miżura tiġi adottata (ara s-sentenzi tal-11 ta' Marzu 1987, Van den Bergh en Jurgens u Van Dijk Food Products (Lopik) vs Il-Kummissjoni, 265/85, EU:C:1987:121, punt 44 u l-ġurisprudenza ċċitata, u tat-22 ta' Ġunju 2006, Il-Belġju u Forum 187 vs Il-Kummissjoni, C-182/03 u C-217/03, EU:C:2006:416, punt 147 u l-ġurisprudenza ċċitata).
- 221 Fid-dawl tar-rwol fundamentali li għandu l-obbligu ta' notifika sabiex jippermetti l-effettività tal-istħarriġ tal-għajnuna mill-Istat min-naħa tal-Kummissjoni, liema stħarriġ huwa ta' natura imperattiva, il-benefiċjarji ta' għajnuna jista' jkollhom, bħala prinċipju, aspettattivi legittimi fil-legalità tal-imsemmija għajnuna biss jekk din tkun ingħatat b'osservanza tal-proċedura prevista fl-Artikolu 108 TFUE u operatur ekonomiku diligenti għandu normalment ikun f'pożizzjoni li jiżgura li

l-imsemmija proċedura tkun giet osservata. B'mod partikolari, kif enfasizzat il-Kummissjoni, meta għajnuna tiġi eżegwita mingħajr notifika minn qabel lill-Kummissjoni jew, bħal f'dan il-każ, mingħajr ma wiehed ikun stenna d-deċiżjoni tal-Kummissjoni li tagħlaq il-proċedura, b'mod li din tkun illegali fid-dawl tal-Artikolu 108(3) TFUE, il-benefiċjarju tal-għajnuna ma jistax ikollu, bħala prinċipju, aspettattivi legittimi fil-legalità tal-ġhotti ta' din tal-aħħar (ara, f'dan is-sens, is-sentenza tas-27 ta' Settembru 2012, *Producteurs de légumes de France vs Il-Kummissjoni*, T-328/09, mhux ippubblikata, EU:T:2012:498, punti 20 u 21 u l-ġurisprudenza ċċitata).

222 F'dan il-każ, kif issostni l-Kummissjoni, din tal-aħħar, f'ebda mument, ma tat assigurazzjonijiet lir-rikorrenti dwar il-kompatibbiltà tal-iskema ta' għajnuna kontenzjuża mas-suq intern, inqas u inqas peress li r-Repubblika Taljana implimentat l-imsemmija skema mingħajr ma stenniet lill-Kummissjoni tagħti deċiżjoni fuq din tal-aħħar skont l-Artikolu 108 TFUE, haġa li, konsegwentement, timplika l-illegalità tal-imsemmija skema.

223 Fir-rigward tal-allegati aspettattivi legittimi tar-rikorrenti fin-natura strettament kummerċjali tar-relazzjonijiet kuntrattwali tagħha mal-operaturi tal-ajruporti ta' Cagliari-Elmas u ta' Olbia, li ma setgħetx tqajjem suspetti dwar l-oriġini statali tal-aġir u tal-fondi użati mill-imsemmija operaturi, għandu jiġi kkonstatat, minn naħa, li l-oriġini statali tal-fondi miksuba mill-operaturi tal-ajruporti ma jidherx li nħbiet fis-sejhiet għal manifestazzjoni ta' interess ippubblikati minnhom fis-siti internet tagħhom u, min-naħa l-oħra u fi kwalunkwe każ, li l-kuntratt li kien jorbot lir-rikorrenti mal-operatur ta' Cagliari-Elmas kien jispjega, f'termini partikolarment espliciti, li r-Reġjun Awtonomu kien qiegħed jiffinanzja l-eżekuzzjoni tal-imsemmi kuntratt, bl-istess mod kif il-kuntratt tal-31 ta' Marzu 2013 konklud mal-operatur ta' Olbia kien jagħmel riferiment għal dan.

224 Barra minn hekk, peress li l-Liġi Nru 10/2010 giet ippubblikata fil-*Bollettino ufficiale della Regione autonoma della Sardegna*, ir-rikorrenti, bħala operatur avżat attiv fis-suq tat-trasport bl-ajru fl-Italja, la setgħet ma tkunx taf bl-eżistenza tagħha (ara, b'analogija, is-sentenza tal-20 ta' Novembru 2008, *Heuschen & Schrouff Oriental Foods Trading vs Il-Kummissjoni*, C-38/07 P, EU:C:2008:641, punt 61) u lanqas, konsegwentement, bil-mekkaniżmi ta' finanzjament li din kienet tipprevedi u bir-riskju, minn naħa, li dawn tal-aħħar setgħu jitqiesu li kienu skema ta' għajnuna fis-sens tal-Artikolu 1(d) tar-Regolament 2015/1589 u, min-naħa l-oħra, li l-kumpanniji tal-ajru jitqiesu li kienu l-benefiċjarji reali tal-imsemmija skema.

225 F'dan ir-rigward, l-argument tar-rikorrenti bbażat fuq id-diffikultà li tifhem il-kunċett ta' benefiċjarji indiretti jew finali ta' għajnuna mill-Istat ma jistax jirnexxi. Fil-fatt, minn naħa, tnejn mit-tliet kuntratti li hija kkonkludiet mal-operaturi tal-ajruporti kienu jsemmu espressament il-finanzjament mir-Reġjun Awtonomu tas-servizzi ordnati mill-imsemmija operaturi. Min-naħa l-oħra, bħal kull operatur ekonomiku diliġenti, ir-rikorrenti messha kienet taf li n-natura indiretta tal-għajnuna ma għandha ebda effett fuq l-irkupru tagħha (sentenza tal-15 ta' Ġunju 2010, *Mediaset vs Il-Kummissjoni*, T-177/07, EU:T:2010:233, punt 177) u konsegwentement b'ebda mod ma tikkostitwixxi ċirkustanza eċċezzjonali li tippermettilha tevita l-effett dirett tal-projbizzjoni prevista fl-Artikolu 107(1) TFUE. Barra minn hekk, il-punt 79(h) tal-Linji gwida tal-2005, invokat mir-rikorrenti, isemmi espressament il-possibbiltà li entità pubblika tista' tagħti għajnuna lil kumpannija tal-ajru "permezz ta' ajruport" [traduzzjoni mhux uffiċjali], u b'dan il-mod jikkonferma li l-eżistenza ta' relazzjoni kuntrattwali ma kinitx tipprekludi *per se* l-possibbiltà li l-iskema ta' għajnuna kontenzjuża tiġi kklassifikata bħala għajnuna mill-Istat favur kumpanniji tal-ajru inkompatibbli mas-suq intern.

226 Fid-dawl tal-kunsiderazzjonijiet preċedenti, it-tielet motiv għandu jiġi miċhud bħala infondat.

D. Fuq ir-raba' motiv, ibbażat fuq ġestjoni hażina tal-investigazzjoni

- 227 Permezz tar-raba' motiv, ir-rikorrenti tikkritika lill-Kummissjoni għal nuqqas ta' diligenza u ta' imparzjalità fit-tmexxija tal-investigazzjoni li wasslet għall-adozzjoni tad-deċiżjoni kkontestata. Dan huwa pprovat b'mod partikolari bir-rifjut tal-Kummissjoni li teżamina fid-dettall l-applikazzjoni tal-kriterju tal-investitur privat.
- 228 Il-Kummissjoni titlob li l-motiv jiġi miċhud bħala inammissibbli, billi tirrileva li, bi ksur tal-Artikolu 76(d) tar-Regoli tal-Proċedura, dan il-motiv bilkemm huwa sostnut f'punt wieħed biss tar-rikors. Fi kwalunkwe każ, anki jekk jitqies li l-Kummissjoni applikat hażin il-prinċipju tal-investitur privat, dan ma jipprovax li l-investigazzjoni amministrattiva ma tmexxietx korrettament.
- 229 F'dan ir-rigward, għandu jifakkar li, skont l-ewwel paragrafu tal-Artikolu 21 tal-Istatut tal-Qorti tal-Ġustizzja tal-Unjoni Ewropea, li huwa applikabbli għall-proċedura quddiem il-Qorti Ġenerali skont l-ewwel paragrafu tal-Artikolu 53 tal-istess statut, u skont l-Artikolu 76(d) tar-Regoli tal-Proċedura, ir-rikors għandu jinkludi, b'mod partikolari, is-suġġett tal-kawża u espożizzjoni fil-qosor tal-motivi invokati. Mill-ġurisprudenza jirriżulta li din l-espożizzjoni għandha tkun suffiċjement ċara u preċiża sabiex tippermetti lill-konvenut jipprepara d-difiża tiegħu u lill-Qorti Ġenerali twettaq l-istħarriġ tagħha. Minn dan jirriżulta li l-punti essenzjali ta' fatt u ta' liġi li fuqhom ikun ibbażat rikors għandhom jirriżultaw b'mod koerenti u li jinftehem mit-test tar-rikors innifsu. Għaldaqstant, ir-rikors għandu jispjega fiex jikkonsisti l-motiv li fuqu huwa bbażat ir-rikors, b'mod li s-sempliċi dikjarazzjoni astratta tiegħu ma tissodisfax ir-rekwiżiti tar-Regoli tal-Proċedura (ara s-sentenza tal-14 ta' Frar 2012, L-Italja vs Il-Kummissjoni, T-267/06, mhux ippubblikata, EU:T:2012:69, punt 35 u l-ġurisprudenza ċċitata, u tat-13 ta' Ġunju 2019, Strabag Belgium vs Il-Parlament, T-299/18, mhux ippubblikata, EU:T:2019:411, punt 127 u l-ġurisprudenza ċċitata).
- 230 F'dan il-każ, għandu jiġi kkonstatat li r-rikorrenti bl-ebda mod ma sostniet ir-raba' motiv li hija tinvoka u li huwa biss is-suġġett ta' punt wieħed fir-rikors.
- 231 Konsegwentement, dan il-motiv għandu jiġi miċhud bħala inammissibbli, filwaqt li jiġi enfasizzat, għall-kompletezza, li, kuntrarjament għal dak li ssostni r-rikorrenti, il-Kummissjoni analizzat b'mod suffiċjement iddettaljat il-kwistjoni tal-applikazzjoni tal-prinċipju tal-operatur privat f'ekonomija tas-suq għall-iskema ta' għajjuna kontenzjuża.

E. Fuq il-ħames motiv, ibbażat fuq nuqqas ta' motivazzjoni u fuq motivi kontradittorji

- 232 Fil-kuntest tal-ħames motiv, ir-rikorrenti ssostni li d-deċiżjoni kkontestata hija vvizzjata b'nuqqas ta' motivazzjoni f'diversi aspetti kif ukoll b'motivi kontradittorji.
- 233 Il-Kummissjoni titlob li l-motiv jiġi miċhud bħala infondat, billi tenfasizza li, fid-deċiżjoni kkontestata, hija osservat ir-rekwiżiti ġurisprudenzjali dwar l-obbligu ta' motivazzjoni. Fir-realtà, diversi lmenti fformulati mir-rikorrenti fil-kuntest tal-ksur tal-obbligu ta' motivazzjoni kienu jirrigwardaw iktar il-fondatezza tad-deċiżjoni fuq id-diversi aspetti invokati fil-kuntest tal-motivi preċedenti.
- 234 Skont ġurisprudenza stabbilita, il-motivazzjoni ta' att għandha tkun adatta għan-natura tiegħu u għandha turi b'mod ċar ir-raġunament tal-istituzzjoni awtriċi tiegħu, b'mod li tippermetti, minn naħa, lill-partijiet interessati jifhmu l-bażi tiegħu u, jekk ikun il-każ, jikkontestaw il-validità tiegħu quddiem il-qorti tal-Unjoni u, min-naħa l-oħra, lill-qorti tistharreġ il-fondatezza tiegħu, mingħajr madankollu ma jkun meħtieġ li l-istituzzjoni tispeċifika l-punti kollha ta' liġi u ta' fatt rilevanti, peress li l-kwistjoni jekk hija tissodisfax l-Artikolu 296 TFUE għandha tiġi evalwata fid-dawl kemm tal-formulazzjoni ta' dan l-att kif ukoll tal-kuntest ġuridiku u fattwali tiegħu (ara, f'dan is-sens, is-sentenzi tal-

15 ta' Lulju 2004, Spanja vs Il-Kummissjoni, C-501/00, EU:C:2004:438, punt 73, u tal-14 ta' Dicembru 2005, Regione autonoma della Sardegna vs Il-Kummissjoni, T-200/04, mhux ippubblikata, EU:T:2005:460, punt 63 u l-ġurisprudenza ċċitata).

- 235 Barra minn hekk, fil-kuntest ta' motiv ibbażat fuq nuqqas jew insuffiċjenza ta' motivazzjoni, l-ilmenti u l-argumenti intizi li jikkontestaw il-fondatezza tad-deċiżjoni kkontestata huma ineffettivi u irrilevanti (ara s-sentenza tal-15 ta' Ġunju 2005, Corsica Ferries France vs Il-Kummissjoni, T-349/03, EU:T:2005:221, punt 59 u l-ġurisprudenza ċċitata).
- 236 F'dan il-każ, kuntrarjament għal dak li ssostni r-rikorrenti, il-Kummissjoni ttrattat fid-dettall il-kwistjoni tal-eżistenza ta' vantaġġ ekonomiku, f'dan il-każ fil-premessi 362 sa 388 tad-deċiżjoni kkontestata.
- 237 F'dak li jirrigwarda s-selettività tal-miżura, huwa minnu li l-Kummissjoni ddedikat premessa waħda biss tad-deċiżjoni kkontestata, jiġifieri l-premessa 389, għall-kwistjoni jekk din il-kundizzjoni, prevista fl-Artikolu 107(1) TFUE, kinitx issodisfatta. Madankollu, kuntrarjament għal dak li ssostni r-rikorrenti, tali motivazzjoni hija fiha nnifisha suffiċjenti fid-dawl tal-obbligu ta' motivazzjoni li jaqa' fuq il-Kummissjoni (ara, f'dan is-sens, is-sentenzi tas-7 ta' Marzu 2002, L-Italja vs Il-Kummissjoni, C-310/99, EU:C:2002:143, punti 88 u 89, u tad-9 ta' Ġunju 2011, Comitato "Venezia vuole vivere" et vs Il-Kummissjoni, C-71/09 P, C-73/09 P u C-76/09 P, EU:C:2011:368, punti 114 u 121), b'mod partikolari għaliex ir-rikorrenti kienet assolutament f'pożizzjoni li tifhem ir-raġunament tal-Kummissjoni u li tikkontestah fil-kuntest tat-tielet parti tal-ewwel motiv.
- 238 Dan japplika wkoll għall-eżami tal-eżistenza ta' distorsjoni tal-kompetizzjoni, li huwa s-suġġett tal-premessi 390 sa 392 tad-deċiżjoni kkontestata.
- 239 Fir-rigward tal-applikabbiltà tal-livell *de minimis* previst għas-SIEĠ, b'mod partikolari mir-Regolament Nru 360/2012, il-Kummissjoni ma kinitx obbligata tindirizza din il-kwistjoni, peress li, fil-premessi 379 u 411, hija kienet ikkonstatat, filwaqt li pprovdiet, kuntrarjament għal dak li ssostni r-rikorrenti, il-motivazzjoni neċessarja fuq dan l-aspett, li r-rikorrenti ma kinitx giet inkarigata b'SIEĠ abbażi tal-ewwel kundizzjoni għall-applikazzjoni tal-Artikolu 106 TFUE u tal-ġurisprudenza li tirriżulta mis-sentenza tal-24 ta' Lulju 2003, Altmark Trans u Regierungspräsidium Magdeburg (C-280/00, EU:C:2003:415).
- 240 F'dak li jirrigwarda l-allegazzjoni ta' assenza ta' teħid inkunsiderazzjoni tal-aspettattivi legittimi tar-rikorrenti f'dak li jirrigwarda l-irkupru tal-ġajnuna allegatament illegali, għandu jiġi kkonstatat li l-Kummissjoni ma kinitx obbligata tindirizza din il-kwistjoni, peress li, minn naha, ir-rikorrenti ma kinitx ipprezentat osservazzjonijiet fil-kuntest tal-proċedura amministrattiva u għalhekk ma kinitx qajmet din il-kwistjoni u li, min-naha l-oħra, il-Kummissjoni kienet affaċċjata bi skema ta' ġajnuna illegali, għaliex kienet giet implimentata qabel ma hija ddeċidiet fuq il-kompatibbiltà tagħha mas-suq intern. Issa, skont il-ġurisprudenza mfakkra qabel fil-kuntest taċ-ċaħda tat-tielet motiv, minhabba l-illegalità tal-iskema ta' ġajnuna kontenzjuża, il-benefiċjarji fi kwalunkwe każ ma setgħux jinvokaw aspettattivi legittimi.
- 241 F'dak li jirrigwarda l-applikazzjoni tal-kriterju tal-investitur privat f'ekonomija tas-suq, kuntrarjament għal dak li ssostni r-rikorrenti, din il-kwistjoni giet eżaminata. Fil-fatt, fil-premessi 380 sa 387 tad-deċiżjoni kkontestata, il-Kummissjoni spjegat b'mod ċar ir-raġunijiet li għalihom hija eskliudiet l-applikazzjoni tal-prinċipju tal-operatur privat f'ekonomija tas-suq, inkluż il-kriterju tal-investitur privat, u għaldaqstant qieset li r-rikorrenti kienet irċeviet vantaġġ ekonomiku. F'dawn il-premessi, hija spjegat b'mod partikolari r-raġunijiet li għalihom, skontha, ebda proċedura ta' seġha għal offerti ma kienet giet segwita għall-finijiet tal-ġhoti, mill-operaturi tal-ajruporti, tal-kuntratti ta' servizzi lill-kumpanniji tal-ajru. Issa, kif tenfasizza l-Kummissjoni, minn din il-kunsiderazzjoni seta' jiġi dedott li l-prezzijiet imħallsa mill-operaturi tal-ajruporti lill-kumpanniji tal-ajru għas-servizz ta' marketing ma kinux dawk tas-suq. Bl-istess mod, kuntrarjament għal dak li ssostni r-rikorrenti, il-Kummissjoni

spjegat, b'mod partikolari fil-premessa 382 tad-deċiżjoni kkontestata, għaliex hija qieset li r-Reġjun Awtonomu ma setax jistenna dhul, paragunabbli ma' dak li jistenna investitur, meta adotta l-iskema ta' għajnuna kontenzjuża.

242 F'dak li jirrigwarda l-kwistjoni jekk is-servizzi pprovduti kinux jissodisfaw b'żonnijiet ġenwini tar-Reġjun Awtonomu, il-Kummissjoni spjegat, f'dan il-każ fil-premessi 386 u 387 tad-deċiżjoni kkontestata, ir-raġunijiet li għalihom l-iskema ta' għajnuna kontenzjuża ma kinitx tissodisfa b'żonnijiet ġenwini tar-Reġjun Awtonomu, anki jekk, meta għamlet dan, waslet għal konklużjoni żbaljata, irrilevata mill-Qorti Ġenerali fil-kuntest tal-eżami tat-tieni parti tal-ewwel motiv. Bl-istess mod, il-Kummissjoni spjegat, b'mod partikolari taht it-*Titolu 7.2.1.3* tad-deċiżjoni kkontestata, għalfejn hija qieset li l-hlasijiet magħmula lill-kumpanniji tal-ajru ma setgħux jitqiesu li kienu korrispettiv reali għas-servizz ta' marketing, għaliex, skont il-Kummissjoni, dawn is-servizzi ta' marketing kienu intiżi li jippromwovu fuq kollox ir-rotot tal-ajru tal-kumpanniji tal-ajru.

243 F'dak li jirrigwarda l-portata tal-klawżoli penali introdotti fil-kuntratti konklużi mal-operaturi tal-ajruporti, il-Kummissjoni qieset, fil-premessa 359 tad-deċiżjoni kkontestata, li l-mekkaniżmu ta' segwitu stabbilit, kif deskritt fit-Taqsima 2.7.3 tal-imsemmija deċiżjoni u li kien jinkludi, fil-premessa 80, l-applikazzjoni ta' sanzjonijiet mill-operaturi tal-ajruporti fuq il-kumpanniji tal-ajru, kien jiggarrantixxi l-osservanza tal-obbligi imposti mir-Reġjun Awtonomu fuq l-operaturi tal-ajruporti. Peress li l-Kummissjoni kienet qieset li dan il-mekkaniżmu, inklużi l-klawżoli penali introdotti mill-operaturi tal-ajruporti sabiex jikkonformaw ruħhom mad-Deċiżjoni Reġjonali Nru 29/36, kienu jikkontribwixxu sabiex l-aġir kuntrattwali tal-operaturi tal-ajruporti jiġi imputat lir-Reġjun Awtonomu, hija ma kinitx obbligata tevalwa din il-kwistjoni mill-ġdid fl-eżami tagħha tal-applikazzjoni tal-prinċipju tal-operatur privat f'ekonomija tas-suq, inqas u inqas fuq il-livell tal-operaturi tal-ajruporti ta' Cagliari-Elmas u ta' Olbia, peress li, f'dak li jirrigwarda lil dawn tal-aħħar, dawn ma kinux miżmuma mir-Reġjun Awtonomu.

244 F'dak li jirrigwarda l-possibbiltà li l-iskema ta' għajnuna kontenzjuża tiġi ddikjarata kompatibbli mas-suq intern abbażi tal-Artikolu 107(3)(c) TFUE, il-Kummissjoni ma kinitx obbligata teżaminaha *ex officio* peress li r-Repubblika Taljana ma kellhiex l-intenzjoni li tiġġustifika l-iskema ta' għajnuna kontenzjuża abbażi tad-deroga prevista f'din id-dispożizzjoni.

245 Fir-rigward tal-punt jekk l-iskema ta' għajnuna kontenzjuża kinitx tikkostitwixxi skema ta' għajnuna fis-sens tal-Artikolu 1(d) tar-Regolament 2015/1589, il-Kummissjoni setgħet tqis, fil-premessa 349 tad-deċiżjoni kkontestata, li dan kien il-każ mill-mument li fih ebda impriża individwali li hija kienet tqis li kienet benefiċjarja, f'dan il-każ kumpannija tal-ajru, ma kienet indikata fil-qafas ġuridiku, deskritt fit-Taqsima 2 tad-deċiżjoni kkontestata, li hija kienet tqis li jikkostitwixxi l-iskema ta' għajnuna kontenzjuża. Din il-motivazzjoni kienet suffiċjenti sabiex tippermetti lir-rikorrenti tifhem li d-deskrizzjoni tal-iskema, li tinsab f'din it-taqsim, kienet tissodisfa, skont il-Kummissjoni, il-kundizzjonijiet previsti fl-ewwel sitwazzjoni koperta mid-definizzjoni ta' skema ta' għajnuna li tinsab fl-Artikolu 1(d) tar-Regolament 2015/1589.

246 Ir-rikorrenti tikkritika wkoll lill-Kummissjoni li ma spjegatx għaliex l-analizi *ex ante* tal-profittabbiltà inkrementali, kif prevista fil-punti 61 sa 66 tal-Linji gwida tal-2014, ma kinitx applikabbli fil-każ inkwistjoni. Madankollu, dan l-ilment għandu jiġi miċhud. Fil-fatt, fil-premessi 381 sa 384 tad-deċiżjoni kkontestata, il-Kummissjoni ġġustifikat l-assenza ta' rilevanza tal-analizi *ex ante*, kif prevista fl-imsemmija punti 61 sa 66, bil-fatt, minn naħa, li r-Repubblika Taljana ma kinitx ipproduċiet analizijiet *ex ante* tal-profittabbiltà inkrementali u, min-naħa l-oħra, li r-Reġjun Awtonomu kien iżomm wiehed biss mit-tliet ajruporti kkonċernati, jiġifieri dak ta' Alghero. Barra minn hekk, peress li hija kienet qieset li l-operaturi tal-ajruporti ta' Cagliari-Elmas u ta' Olbia kienu sempliċement implimentaw l-iskema ta' għajnuna kontenzjuża, l-assenza ta' rilevanza ta' dan it-tip ta' analizi kienet tapplika wkoll f'dak li kien jirrigwarda l-applikazzjoni tal-operatur privat f'ekonomija tas-suq fuq il-livell tal-imsemmija operaturi.

- 247 F'dak li jirrigwarda l-allegazzjoni li l-Kummissjoni la pprovat li l-fondi rċevuti mill-kumpanniji tal-ajru minghand l-operaturi tal-ajruporti kienu dawk li joriġinaw mir-Reġjun Awtonomu, u lanqas b'liema mod l-operaturi tal-ajruporti kienu biss intermedjarji fit-trasferiment tal-fondi tar-Reġjun Awtonomu lill-kumpanniji tal-ajru bħala beneficijarji, għandu jiġi kkonstatat li, fil-premessi 357 sa 360 tad-deċiżjoni kkontestata, il-Kummissjoni spjegat b'mod ċar ir-raġunijiet li għalihom qieset li l-operaturi tal-ajruporti kellhom rwol ta' intermedjarji li permezz tagħhom il-fondi li joriġinaw mir-Reġjun Awtonomu kienu ġew ittrasferiti lill-kumpanniji tal-ajru. Barra minn hekk, kif diġà ġie kkonstatat fil-kuntest tal-eżami tal-ewwel motiv, huwa ċar li l-fondi użati mill-operaturi tal-ajruporti sabiex jirremuneraw lill-kumpanniji tal-ajru kienu dawk li tqiegħdu għad-dispożizzjoni tal-imsemmija operaturi mir-Reġjun Awtonomu.
- 248 F'dak li jirrigwarda l-kritika magħmula lill-Kummissjoni li hija ma ħaditx jew ma ħaditx suffiċjentement inkunsiderazzjoni l-argumenti mressqa mill-kumpanniji Ryanair u easyJet fil-kuntest tal-proċedura amministrattiva, b'mod partikolari dawk esposti fil-premessi 116, 118, 131, 136, 145, 152, 166, 172, 177 u 199 tad-deċiżjoni kkontestata, minbarra li dawn tal-aħħar kienu jirrigwardaw essenzjalment is-sitwazzjonijiet speċifiċi ta' dawn il-kumpanniji tal-ajru, li, għaldaqstant, huma f'pożizzjoni aħjar sabiex jevalwaw is-suffiċjenza tal-motivazzjoni mogħtija bi twegiba mill-Kummissjoni, għandu jiġi kkonstatat li l-kritika tar-rikorrenti hija fattwalment żbaljata, għaliex il-Kummissjoni wiegħbet għall-imsemmija argumenti fid-deċiżjoni kkontestata. Barra minn hekk, peress li d-deċiżjoni tal-Kummissjoni kienet tirrigwarda l-eżistenza ta' skema ta' għajjnuna, hija ma kinitx obbligata, kuntrarjament għal dak li tafferma r-rikorrenti, teżamina fid-dettall il-kontenut tal-kuntratti kollha konkluzi mill-operaturi tal-ajruporti mal-kumpanniji tal-ajru kollha.
- 249 Fl-aħħar nett, skont ir-rikorrenti, id-deċiżjoni kkontestata hija vvizzjata b'motivi kontradittorji, b'mod partikolari fir-rigward tal-applikabbiltà tal-Linji gwida tal-2005 u tal-2014 u fir-rigward tal-ghanijiet tas-servizzi ta' marketing offruti mill-kumpanniji tal-ajru lill-operaturi tal-ajruporti.
- 250 F'dan ir-rigward, il-Kummissjoni spjegat, fil-premessa 414 tad-deċiżjoni kkontestata, għaliex l-iskema ta' għajjnuna kontenzjuża, sa fejn din kienet tikkostitwixxi għajjnuna lill-kumpanniji tal-ajru, kienet taqa' taħt il-Linji gwida tal-2005 u mhux taħt dawk tal-2014. Għaldaqstant hija eżaminat il-legalità ta' din l-għajjnuna, fil-premessi 407 sa 420 tal-imsemmija deċiżjoni, fid-dawl tal-Linji gwida tal-2005. Huwa minnu li, fil-premessi 379 sa 387 tad-deċiżjoni kkontestata, li jirrigwardaw l-eżistenza ta' vantaġġ, il-Kummissjoni għamlet riferiment għal ċerti elementi ta' metodoloġija li jirrigwardaw l-applikazzjoni tal-prinċipju tal-operatur privat f'ekonomija tas-suq, li kienu diġà ġew esposti minn din l-istituzzjoni fil-Linji gwida tal-2014. Madankollu, billi għamlet dan, il-Kummissjoni sempliċement applikat kunċetti li fi kwalunkwe każ setgħu jiġu applikati anki fl-assenza tal-imsemmija linji gwida. F'dawn iċ-ċirkustanzi, ir-riferiment għal-Linji gwida tal-2014, fl-eżami tal-applikazzjoni tal-prinċipju tal-operatur privat f'ekonomija tas-suq, ma kienx jidhöl f'kontradizzjoni man-neċessità li l-għajjnuna favur kumpanniji tal-ajru tiġi eżaminata fid-dawl tal-Linji gwida tal-2005 (ara, f'dan is-sens, is-sentenza tat-13 ta' Dicembru 2018, Transavia Airlines vs Il-Kummissjoni, T-591/15, EU:T:2018:946, punti 157 sa 163).
- 251 Fir-rigward tal-ghanijiet tas-servizzi ta' marketing offruti mill-kumpanniji tal-ajru lill-operaturi tal-ajruporti, ir-rikorrenti tinvoka inkoerenza f'dan ir-rigward. Madankollu, il-formulazzjoni ta' dan l-ilment ma tippermettix lill-Qorti Ġenerali tifhmu, b'mod li dan għandu jiġi miċhud bħala inammissibbli.
- 252 Mill-kunsiderazzjonijiet preċedenti jirriżulta li d-deċiżjoni kkontestata la hija vvizzjata b'nuqqas ta' motivazzjoni u lanqas b'motivi kontradittorji u li, fir-rigward tal-kumpliment, l-ilmenti u l-argumenti li jfittxu li jikkontestaw il-fondatezza tad-deċiżjoni kkontestata huma ineffettivi u irrilevanti fil-kuntest ta' dan il-motiv.

- 253 Fir-rigward tat-talba tar-rikorrenti li jiġi impost fuq il-Kummissjoni obbligu ta' motivazzjoni msahħah meta hija tordna l-irkupru ta' għajnuna, din għandha tiġi miċhuda. Fil-fatt, huwa suffiċjenti li jitfakkar f'dan ir-rigward li, skont il-ġurisprudenza, it-tnehhija ta' għajnuna statali mogħtija illegalment permezz ta' rkupru hija l-konsegwenza loġika tal-konstatazzjoni tal-illegalità tagħha. Permezz ta' dan il-ħlas lura, li ma jistax jitqies li huwa sanzjoni, il-benefiċjarju jitlef il-vantaġġ li huwa kien ibbenefika minnu fis-suq meta mqabbel mal-kompetituri tiegħu, u dan jippermetti ritorn għas-sitwazzjoni preċedenti għall-ħlas tal-għajnuna (sentenza tas-17 ta' Ġunju 1999, Il-Belġju vs Il-Kummissjoni, C-75/97, EU:C:1999:311, punti 64 u 65). Minn dan isegwi li, wara li kkonstatat, fil-premessa 421 tad-deċiżjoni kkontestata, li l-għajnuna mill-Istat mogħtija lill-kumpanniji tal-ajru mir-Reġjun kienet tikkostitwixxi għajnuna mill-Istat illegali inkompatibbli mas-suq intern, il-motivazzjoni li tinsab fil-premessi 422 sa 426 tad-deċiżjoni kkontestata kienet suffiċjenti sabiex jiġi ordnat l-irkupru tal-għajnuna, inkluż fil-każ tar-rikorrenti.
- 254 Fid-dawl tal-kunsiderazzjonijiet preċedenti, il-ħames motiv għandu jiġi miċhud u, għaldaqstant, ir-rikors għandu jiġi miċhud kollu kemm hu.

IV. Fuq l-ispejjeż

- 255 Skont l-Artikolu 134(1) tar-Regoli tal-Proċedura, il-parti li titlef il-kawża għandha tiġi kkundannata għall-ispejjeż, jekk dawn ikunu ntalbu. Peress li r-rikorrenti tilfet, hemm lok li hija tiġi kkundannata għall-ispejjeż, kif mitlub mill-Kummissjoni.

Għal dawn il-motivi,

IL-QORTI ĠENERALI (L-Ewwel Awla Estiża)

taqta' u tiddeċiedi:

- 1) Ir-rikors huwa miċhud.**
- 2) Volotea, SA hija kkundannata għall-ispejjeż.**

Papasavvas

Svenningsen

Valančius

Csehi

Nihoul

Mogħtija f'qorti bil-miftuh fil-Lussemburgu, fit-13 ta' Mejju 2020.

Firem

Werrej

I. Il-fatti li wasslu għall-kawża	1
A. Fuq il-miżuri kontenzjużi	1
1. Fuq id-dispożizzjonijiet adottati mir-Reġjun Awtonomu	2
a) Fuq l-Artikolu 3 tal-Liġi Nru 10/2010	2
b) Fuq l-atti ta' implimentazzjoni tal-Liġi Nru 10/2010	3
2. Fuq l-implimentazzjoni tal-miżuri kontenzjużi	4
a) Implimentazzjoni tal-Liġi Nru 10/2010 f'dak li jirrigwarda l-ajruport ta' Olbia	5
b) Implimentazzjoni tal-Liġi Nru 10/2010 f'dak li jirrigwarda l-ajruport ta' Cagliari-Elmas ..	5
c) Implimentazzjoni tal-Liġi Nru 10/2010 f'dak li jirrigwarda l-ajruport ta' Alghero	5
B. Fuq id-deċizzjoni kkontestata	6
II. Il-proċedura u t-talbiet tal-partijiet	8
III. Id-dritt	9
A. Fuq l-ewwel motiv, ibbażat fuq żball fl-interpretazzjoni tal-kunċett ta' għajjnuna mill-Istat fis-sens tal-Artikolu 107(1) TFUE	10
1. Fuq l-ammissibbiltà ta' ċerti argumenti	10
2. Fuq l-ewwel parti tal-ewwel motiv, dwar id-determinazzjoni żbaljata tal-benefiċjarji tal-iskema ta' għajjnuna kontenzjuża, u fuq it-tieni parti tal-ewwel motiv, dwar l-assenza ta' vantaġġ għar-rikorrenti	11
a) Fuq l-użu ta' "riżorsi ta' l-Istat" mill-operaturi tal-ajruporti	11
b) Fuq l-imputabbiltà, lir-Reġjun Awtonomu, tad-deċizzjonijiet u tal-ħlasijiet magħmula lir-rikorrenti mill-operaturi tal-ajruporti	15
c) Fuq l-identifikazzjoni żbaljata tal-benefiċjarji tal-iskema ta' għajjnuna kontenzjuża u l-assenza ta' vantaġġ għall-kumpanniji tal-ajru	18
d) Fuq il-prinċipju tal-operatur privat f'ekonomija tas-suq	20
1) Fuq l-applikazzjoni tal-prinċipju tal-operatur privat f'ekonomija tas-suq għar-relazzjonijiet kuntrattwali bejn l-operaturi tal-ajruporti u l-kumpanniji tal-ajru .	21
2) Fuq l-applikazzjoni tal-prinċipju tal-operatur privat f'ekonomija tas-suq fuq il-livell tar-Reġjun Awtonomu	22
3) Fuq il-possibbiltà li l-finanzjament li jirrigwarda l-ajruport ta' Olbia jitqies li huwa għajjnuna għal attivitajiet ta' marketing, għall-investiment jew għal ajruporti reġjonali	26
3. Fuq it-tielet parti tal-ewwel motiv, dwar l-assenza ta' selettività tal-miżura ta' għajjnuna	28

4. Fuq ir-raba' parti tal-ewwel motiv, dwar l-assenza ta' distorsjoni tal-kompetizzjoni u ta' effetti fuq il-kummerċ bejn l-Istati Membri	30
a) Fuq il-possibbiltà li l-ghajnuna kontenzjuża li tirrigwarda lir-rikorrenti titqies li taqa' taht il-livell de minimis previst mir-Regolament Nru 360/2012	30
b) Fuq id-distorsjoni tal-kompetizzjoni u l-effetti fuq il-kummerċ intra-Komunitarju tal-iskema ta' ghajnuna kontenzjuża	32
B. Fuq it-tieni motiv, ibbażat fuq żball dwar il-possibbiltà li tiġi ġġustifikata l-ghajnuna kontenzjuża	33
C. Fuq it-tielet motiv, ibbażat fuq żball ta' liġi fl-ordni ta' rkupru tal-ghajnuna kontenzjuża	38
D. Fuq ir-raba' motiv, ibbażat fuq ġestjoni hażina tal-investigazzjoni	40
E. Fuq il-hames motiv, ibbażat fuq nuqqas ta' motivazzjoni u fuq motivi kontradittorji	40
IV. Fuq l-ispejjeż	44